



لور خیالونه

او

زور فکر و نه

پښتو PDF کتابونو لپاره موږ درسره وڅاری!

تیلگرام چینل لینک:

<https://t.me/AryanPashtoLibrary>

واټس‌اپ نمبر:

00971501455350

فیس‌بوک پاڼه:

آریان پښتو کتابتون

لیکوال

لرواښار استرکل پاپا الفت

لور خيالونه او ژور فکرونه

انتخاب، ترجمه، تالیف

د

ارواښاد استاد گل پا چا الفت

اهداء

پښتو ژبې ته

بسم الله الرحمن الرحيم

د ناشر سريزه

«لورخيالونه او ژور فکرونه» د ارواښاد استاد الفت له خوا راغونډ شوی اثر دی، ده د دې اثر له پاره د نړۍ د هغو پوهانو آثارخوښ کړي چې په يوه وخت هم پياوړي مفکرين او هم د پياوړي قلم خاوندان ليکوالان او اديبان وو. خو استاد دا آثار داسې را پښتوکړي چې د ترجمې نخښه هم نه پکښې ښکاري، او لکه د ده د غوره نثرونو غوندې روان خواږه او له شعري کيفيت نه برخوردار دي. ده دا کمان هم کړی چې د داسې مفکرينو افکار يې د خپلې ترجمې له پاره غوره کړي چې دی يې هم د فلسفې په ژورښه پوه دی او هم دی په خپله له همدې نړۍ مفکرينو څخه دی.

همدا راز ده د نوموړو ليکوالو هغه پارچې خوښې کړي چې زموږ د ټولنې له پاره يې نه يوازې دا چې فکر او مطالب نا اشنا نه دي بلکه زموږ د ټولنې د ښې استفادې وړ افکار او مطالب لري.

سازمان مهاجرين مسلمان افغانستان د ارواښاد استاد الفت دا غوره اثر د فکر او نثر د يوې ښې نمونې په توگه خپروي. او هيله ده چې افغان ځوانان به يې په مينه ولولي او د فن او فکر زده کړه به ترې وکړي.

په درنښت

سازمان مهاجرين مسلمان افغانستان

پښتو PDF کتابونو لپاره موږ درسره وڅارئ!

ټيلگرام چينل لينک:

<https://t.me/AryanPashtoLibrary>

واټساپ نمبر:

00971501455350

فيسبوک پاڼه:

آريان پښتو کتابتون

فهرست

سر ليک :	مخ :	سر ليک :	مخ :
آزادي	۱	په انگلستان کې	۱۳
اجتماعي عيونه	۲	غويی	۱۴
گل ويل	۲	د ټاگور نغمې	۱۴
شپږ زره کاله پخوا	۲	شاعر او پرېسته	۱۵
حضرت محمد (ص)	۳	غم او خوشحالي	۱۶
خيال او اميد	۴	پارلمان	۱۷
له مرگه نه ويريږم	۵	ژوند	۱۷
د غم خونې	۵	قوت او جرئت	۱۷
د ژوند لوبه	۵	تاريخ	۱۷
پوهه	۵	لوړه پايه	۱۷
هر چا وځورولم	۶	بدبختي	۱۸
زما ترانې	۶	عقل	۱۸
د هوسونو مرگ	۶	ترقي او تکامل	۱۸
د شاعر حال	۶	د ژوند ضروري شرط	۱۸
شاعرته	۷	علم او اخلاق	۱۹
ادب او محبت	۷	فکر او احساسات	۱۹
د حقيقت اظهار	۷	تمسخر او ترحم	۱۹
پيغمبر	۸	د خلکو انتظار	۲۰
د نيکانو ارمان	۸	خطرناک	۲۰
قبر او گل	۸	د ژوندانه مخ او خپ	۲۰
افتخار	۹	ليونټوب او حماقت	۲۱
څه غواړم؟	۹	په ځان باور	۲۱
د بډای فقر	۱۰	تعصب	۲۱
هيږول	۱۱	ځان وپيژنه	۲۱
له هر چانه لرې	۱۱	شخصيت	۲۲
د شاعر خوشبختي	۱۱	بقا	۲۲
تسلي	۱۱	کب	۲۲
ها بيل اوقا بيل	۱۲	هغه چې دنيا ته رانغله	۲۲
سختو	۱۲	څنگه به يو؟	۲۳
بی اسرې	۱۲	ستاسو فکر	۲۳
خلک او شاعر	۱۳	که طبابت ترقي وکړي	۲۳
انسان	۱۳	څه غواړئ؟	۲۳

فهرست

سرليک:	مخ:	سر ليک:	مخ:
پوه او ناپوه	۲۴	کينه او مينه	۲۹
ليونی	۲۴	احتمالي مصيبت	۲۹
مرک	۲۴	لياقت لرل	۲۹
روح	۲۴	شهامت	۲۹
افلاطون	۲۴	لوی خلک	۲۹
زموږ پوهه	۲۵	اجتماع	۳۰
بدې خبرې	۲۵	د جنګ اساس	۳۰
انساني سلوک	۲۵	نجيبه غريزه	۳۰
انساني کمال	۲۵	شهرت او شرافت	۳۰
د فکر روزنه	۲۶	هديه قبلول	۳۰
بنسکليتوب	۲۶	هيږول	۳۰
بنايست	۲۶	خان غوښتنه	۳۰
سياست مدار	۲۶	مکررات	۳۱
غولول	۲۶	نيکي	۳۱
فکر په شعر کېږي	۲۶	د طبيعت قوانين	۳۱
بدبختي او شعر	۲۶	انساني تکليف	۳۲
عشق او سعادت	۲۷	ژوند	۳۲
پوهه او عشق	۲۷	هيږول	۳۳
بنسټونځی	۲۷	حکمت او سعادت	۳۳
د فکر پانګه	۲۷	انشا	۳۳
معرفت	۲۷	مطالعه او تفکر	۳۴
علم او علما	۲۷	خوی او خصلت	۳۴
خان بنودل	۲۷	دوستانه مناسبت	۳۴
دښه کار علت	۲۸	بدي اوضرر	۳۵
تاج او قلم	۲۸	لويه اشتباه	۳۵
مطبوعات او تاريخ	۲۸	افتخار	۳۵
حکومت او روزنامه	۲۸	غضب او شهوت	۳۵
د خان سعادت	۲۸	دوستي	۳۶
خان مسعود گڼل	۲۸	بنسکلا	۳۷
اجبار او اختيار	۲۹	وحشي او مدني انسان	۳۷
عقل اوزره	۲۹		

بسم الله الرحمن الرحيم

مقدمه

ورېځې پورته په هوا کېږي دي، ځاګانې ښکته په زمکه کېږي.
هغه څه چې په هسکو وړيځو کېږي شته په ژورو ځاګانو کېږي هم شته. په دغو اوبو باندې
هم هماغه تنده ماتېږي.
د لوړ خیال او د ژور فکر نتیجه یوه ده.
ته! یا خپل نظر ډیر لوړ کړه یا پخپل کړیوان کېږي ډیر سر ښکته کړه!
د شاعر او فیلسوف فرق همدغه دی.
زه شعر او فلسفه همدغه شان ګڼم.

«الف»

پښتو PDF کتابونو لپاره موږ درسره وڅارئ!
ټیګرام چینل لینک:
<https://t.me/AryanPashtoLibrary>
واټس‌اپ نمبر:
00971501455350
فیس‌بوک پاڼه:
آریان پښتو کتابتون

آزادي

په کوم حق دهوا آزاد مرغان په پنجره کښې اچوئ؟
څه حق لرئ چې دغه آسمانې نغمه وال له گوښه ځايونو، له چينو اولښتيو، د سپيدو له رڼا او د ونو له ځانکو څخه بيلوئ او د ژوند پانگه ترينه اخلي.
انسانه! ته په رښتيا دا گومان لرې چې لوی خدای دغه ښايسته مخلوق ته دا وزرونه او ښکې ددې لپاره ورکړي دي چې ته يې وشکوې؟
آيا بې له دغه ظلم او ستمه ته ښه ژوند نشې کولی؟
آخر دغو بيگناهو څه کړي دي چې ټول عمر به ستا په زندان کښې تېروي.
دا څه معلومه ده چې د دغو بيگناه بنديانو سرنوشت زموږ له سرنوشت سره نه دی تړلی.
دا چا ته معلومه ده چې ددغو مرغيو آه به د ظالمانو حاکمانو په څير په مور را ونه گرځي اومور به ونه ځوروي.
آه - هيڅوک نه پوهيږي چې په دغه جهان کښې زموږ له کړو نه څه نتيجه ولاړيږي؟
زموږ له هغو جنايتونو چې په خدا او خوشحالي انجام مومي د اسرارو په چارراهی کښې څه پيداکيږي.
کله چې دښه اسمان سپک وزره مرغان چې ددې لويې فضا الوتلو ته پيدا دي په پنجره کښې اېساورئ، هغه وخت چې دآسمان دنېلي درياب ښايسته لامبوزن د خپل ظلم په زندان کښې اچوئ دافکرنه کوئ چې يوه ورځ به ددوی په وينو لړلي نوکان له قفسونو څخه راووزي اوتاسوته به درورسيږي.
ايا تاسو دا فکر نه کوئ چې هر چيرته چې يو بندي دظلم اوستم له لاسه فرياد کوي خدای ورته په رحم او مهربانی کوري؟
دخدای لپاره د شنو فصلونو او کښتو نوکونجي دغو بنديانو ته وسپارئ.
بلبلان ازاد کړئ مرغی خوشې کړئ.
دغه ښکلې پنجرې چې دزينت لپاره ستاسو په کورنو کښې څريږي په ډير دقت وگورئ.
دجهان هغه تله چې تاسې يې نه وينئ دوه پلې لري.
همدغه دقفس نري او زري مزي دي چې د زندانو او جيلو نو تور اهنين سيخونه ترينه جوړيږي.
د اسمانونو، د چمنونو، د سيندونو بې ازاره لارويو ته زيان مه رسوئ او ازادی ته يې په احترام وگورئ.
ددغو بيوزلو او بې گناهو ازادي مه ايساروئ چې د تقدير اوسرنوشت قاضي او حاکم ستاسو ازادي سلب نه کړی.
هغه چې د ظالمانو له ظلمه فرياد کوي پخپله هم ظلم اوتيری کوي.
انسانه! ته په رښتيا ازادي غواړې او ازدي دې خوښه ده؟
که دغسې وي نو بيا ولې دغه بندي اود خپل ظلم پټه خوله شاهد پخپل کور کښې ساتي.
ظالمة! ولې فرياد کوې چې په ماباندې ظلم او تيری کوي.
لږ څه خودغه بيوزلی بندي وگوره چې سيوری يې په تاباندې پريوتی دی.
دغه قفس ته خو لږ غوندې څيرشه چې ستا په کور کښې ځوړند دی او ته نه پوهيږي چې ددې پنجرې دسيخونو ترشا چې اوس په کښې يو بې گناه مرغی نغمه سرايي کوي ديوه زندان اساس اوبنياد ايشودل کيږی.

(هوکو)

اجتماعي عیبونه

هغه څوک چې له ټولو اجتماعي عیبونو یعنې له خو دپرستی، تعصب، خطا کارۍ او دروغو نه خلاص وي له اجتماع سره به دومره مخالف وي چې بې له انزوا نه به هیڅکله ژوند و نه کړی شي.

(ګوستا ولوبون)

گل وېل

گل بوراته ویل:

زه او ته تقدیر یوله بله بېل کړي یو، زه دلته پاته کیږم مگر ته هرې خواته الوزې او هرلورته تلې شي، سره له دې ماوتنا یوپه بل پورې زړه تړلی او له خلکونه لرې خوا په خوا ژوند کوو.

زه او ته دومره یوبل ته ورته یو چې کله کله دواړو ته گل وېل کیږي افسوس دی چې ته له نسیم سره پرواز کوې او زه په زمکه کښې زنداني یم.

ماڅومره ارزو لرله چې له تاسره والوزم اوستاپه مخکې خپله خوشبويي خبره کړم.

مگرته دومره لرې چې زه درسره ملګرتیا نشم کولی.

ته همیشه په ګلونو کښې پرواز کوې زه یوازې د خپل سیوري ننداره کوم چې د لمرله ګرزیډو سره زما شاو څا ګرځي.

ته چې اوبیا راځې بیابیرته چې اود بل ځای قصد کوې مګر ماوینې چې هر سحر پخپل ځای ټینګ ولاړیم او اوبسکې تویوم.

بوراکله! ددې لپاره چې زما اوستا یارانه ټینګه پاته شي یاته ماغونډې خپلې نېلې په زمکه کښې څښې کړه یاماته ښې او وزرونه راکړه چې تاغونډې والوزم او له تاسره پروازو کړم؟

(هوګو)

شپږ زړه کاله پخوا

شپږ زړه کاله کیږي چې سړي دسړو په وژله لګيا دي.

.....آسمان هرکله د زنبق دکلونو او دښایسته مرغیو د خالو په صورت خپل استازي رااستوي چې دوی دصلح اومحبت خواته

راوبولي مګر دغه دمنې پیغامونه د خلقو له زړونو څخه دلیو نتوب اثر نه وړي.

له ډیره وخته دځمکې د خلکو زوروره مینه له وژلو او وینو تویولو سره پیدا شویده.

ډیره موده کیږي چې دملتونو خوره او جذابه موسیقي دجنگ او جګړې ساز او سرود دی.

ډیر وخت دی چې افتخار د ویروونکې خپسکې ښه پیدا کړي ده چې په دیو هیکله ارا به په لاره تیرېږي او ښځې، نران، لوی، واړه له پښو لاندې چیتوي.

اوس زموږ سعادت اونیکیبختي له ډیرې مشکل پسندی نه کار اخلي او هغه وخت یې وچولی غوړیدلی وی چې خلک ووايي «څوځانونه وژنو» اوس باید دسعادت ګټلو لپاره د جنگ نغاړه وډ نکړي.

هر چیرته د پولادو برق په چلیدو دی، په هر ځای کښې دبلو لمبولو کي اولوڅرې پورته کیږي.

هغه خلک چې ډلې ډلې د خلکو د وژلو لپاره د جنگ میدان ته روان دي د خپلو تورو شپو درونو لو لپاره د توپونو د خولو لمبو ته ضرورت لري.

داتول کارونه یوازې دقومونو دمشرانو د جاه طلبۍ لپاره دي.

هغوی لاپه موږ باندې خاورې نه وي اړولې چې زموږ په قبرنو باندې ددوستۍ معاهدې کوی.

ځنا وراو مرغان لاد جنگ په میدان کښې زموږ په وینو او هډوکوپسې ګرځي اودغه اقایان ټوله بله سلامونه او احترامونه مبادله کوي.

زموږ په نننۍ دنيا كې هېڅ ملت نه غواړي چې يو بل ملت خپل ګاونډ وويني. هغه كسان چې ددوی د حكومت دوام زموږ د حماقت نتيجه ده هره ورځ د قهر او كينې احساس زموږ په روح كې تقويه كوي او هغه اور ته لمن وهي چې دوی پخپله بل كړی دی....

ښايي چې له يوه سيوري لاندې ارام كښناستل ديوي چينې خورې او به څښل، له يوې كڼې او كورې ونې لاندې له خپلو رڼاسره مشغولا خوند او لذت ولري مگر دنن ورځې انسان له دې ټولو خوندو نه زيات خوند د خپلو وروڼو په وژله كې مومي. هغه وخت چې سپیدی چوي او د رڼا پيغام جهان ته راوړی، هغه وخت چې دسحر مرغه نغمه سرايي كوي دغه جګړه مار انسان دوږلو او وينو توبولو په فكر كې وي. او له كينې نه كار اخلي.

(هوګو)

حضرت محمد (ص)

هغه (ص) پوهيده چې د عمر وروستۍ سلګۍ ده او د ژوند رڼا لکه د ماژيګر زېری لمر درنګ ساعت له سترګو پنا كيږي. دی به تل په فكر كې ډوب و او په هېچا به يې پړه نه اچوله. چې په لاره به روان ؤ، له هرې خوا سلامونه پرې وېل كيده، ده به هم هر چاته په مهربانۍ ځواب وايه. په ږيره كې يې شل ويستان سپين نه ليدل كيده او زهير تيايې ورځ په ورځ زياتيده. كله به چې اوبانو اوبه څښلې دی به ورته ودرېده او هغه ورځې به يې په زړه كړخيدې چې ده به دخپل تره او ښان خړول. هروخت به د خدای په درگاه كې په زار او نياز مشغول و. خوراك يې بيخي لږ و او ډير ځله به يې په نس پورې تيرې تړلې. پخپل لاس به يې خپلې مېرې لوشلې، چې جامې به يې وشليدې په زمكه به كښتناست او خپل كالي به يې پخپله ګڼدل. د ځوانۍ قوت يې نه وپاته، ډيرو روژو دده بدن كمزوری كړی و. په ډيرو اوږدو ورځو كې به يې درمضان ټولې روژې نيولې. د درې شپينو كالو و چې ناڅاپه تبه پرې راغله. هغه قرآن چې د خدای له لورې پرې نازل شوي و، ټول يې ولوست. داسلام بيرغ يې سعيد ته په لاس كې وركړ او هغه ته يې وويل:

دازما دژوند وروستۍ ورځ ده ته په دې پوه شه چې يې له يوه خدايه بل خدای نشته، ته د هغه په لاره كې جهاد وكړه. دی ډير آرام معلوميده مگر نظريې د هغه لور پرواز عقاب غوندې و چې د لورې فضا په تركولو مجبور شوی وي. په دغه ورځ هم دی د هر وخت په شان دلمانځه لپاره مسجد ته راغی او په حضرت علي يې تكيه كړې وه، مومنان او مسلمانان ورپسې راروان وو او په مخكې يې مقدس بيرغ ريده.

چې مسجد ته ورسیده رنګ يې الوتې و او خلکو ته يې وويل:

ای خلکو! كه چيرې دپاك خدای (ج) اراده نه وای مابه له يورانده اوناپوه نه څه فرق نه درلود. چا ورته وويل د خدای (ج) رسوله! هر چا چې ستا بلنه د حق په لوري واوريده ستا په خبرو يې باور راغی او په ايمان مشرف شو. كله چې ته دنيا ته راغلې نو په آسمان كې نوی ستوری ښكاره شو او د كسری د طاق درې برجونه و نړيدل.

مگر هغه (ص) خپلو خبرو ته دوام وركړ او و يې ويل: اوس زما وروستۍ ساعت رارسيدلی دی او د آسمان پرېستي زما په باب كې مجلس لري.

غور كېږدئ او واورئ! كه ما ستاسو كوم يوه ته كله كومه بده خبره كړې وي هغه دې پاڅيږي او پخوا له دينه چې زه له جهانۀ لار شم ما ته دی بيرته راوگرځوي او هماغه څه دې را ته ووايي.

كه مې څوك وهلی وي و مې دې وهي كه مې له چانه څه اخستي وي رانه دې واخلي، په دغه وخت كې يې هغه لركي حاضرينو ته وړاندې كړ چې د ده په لاس كې و، هلته يوه بوډۍ ناسته وه او وړۍ يې وريشلې هغې چيغه كړه چې ای د خدای رسوله خدای دې له تا سره ملګری وي.

ده (ص) بيا و ويل: ای خلکو! په خدای ایمان لرئ او د هغه حضور ته په تعظیم سرونه ټیټوئ، د میلمنو پالنه کوئ پرهیز کار اوسئ او عدالت وچلوئ.

دغه وخت لږ غونډې غلې او په فکر کېنې شو بیا یې ورو ورو ګامونه واخستل او ویې ويل: ژوندو خلکو! زه بیا تاسو ټولو ته وایم چې زما د تللو وخت دی ژر کوئ پخوا تر دې چې زه د اجل پیاله نوش کړم زما ګناه چې ما کړی وی را په یاد کړئ او هر بد مې چې ستاسو له هر یوه سره کړی وی، له ما نه انتقام واخلي.

خلک له ده نه غلې او نیولې په څنګ تیریدل، ده د ابوالفداء له شاه نه اوبه را وغوښتلې او مخ و لاس یې و مینځل، یوه سړي ترینه درې درهمه وغوښتل ده سمدلاسه ورکړه او ویې ويل: «د حساب فیصله دلته ښه ده نه په قبر کېنې» خلکو په ډیره مینه په هغسې نظر لکه چې کوتره یې لري دغه د جلال او عظمت خاوند ته کتل چې ډیره موده د دوی د ډاډ او امید مرکز و.

دی (ص) خپل کور ته ننووت ډیر خلک د کاله نه د باندې پاتې شوه او ټول شپه یې په ویښه تیره کړه سحر چې سپیدې و چاوډې ده و ويل: ابوبکره! زه نور د پاڅیدلو توان نه لرم پاڅیږه ما ته قرآن ولوله په دغه وخت کې د ده کور یې بې عایشه (رض) د ده تر شا ولاړه وه.

دی د آیتونو په اوریدلو مشغول و چې حضرت ابوبکر (رض) لوستل، کله به یې په ورو ورو شروع شوی آیت تمام کړ، په دغه وخت کې نورو ټولو ژړل او چا خپله ژړا نشوه ټینګولی.

نژدې ماښام و چې عزرائیل (ع) د کاله په دروازه کېنې ښکاره شو او د ننوتلو اجازه یې وغوښتله.

د خدای (ج) استازي و ويل: پریږدئ چې د ننه راشي، په دغه وخت کېنې هر چا د ده په سترګو کېنې د ده د ولادت د ورځې غونډې یو عجیب ځلیدونکی برق لیده.

عزرائیل (ع) ده ته وويل: د خدای (ج) رسوله ته خدای (ج) خپل حضور ته بللی یې.

ده و ويل: زه د حق دعوت ته لېک وایم له دغه وینا سره دی ورپریدده او د یوه آرام نفس په وتلو د ده شونډې بیرته پاته شوې او حق ته یې ځان وسپاره.

«هو گو»

خیال او امید

د آسمان په لوبو کېنې کومه یوه ډیره ښه ده؟ زه هر څوک خپلې عقیدې ته پریږدم او پخپله د آسمان هغې لور ته په زړه کې ډیر ځای ورکوم چې تل په پرواز کېنې ده او خیال ورته وایي.... دې ښکې جنۍ ډیر ښه هوسونه پخپل پلو کېنې راټول کړيدي.

آسمان خپلې دغې هوسناکې او نیاز مینې لور ته اجازه ورکړیده چې هر څه یې زړه غواړي هغه له ځان سره واخلي. دې ښایسته او ګلالۍ جنۍ کله د ګلو تاج په سر باندې ایشی د سوسن امسا په لاس د ګلو او سنبلو په چمن کېنې ګرځي بوراګانو ته د الوتلو لوری او لودن ښيي.

لکه د شاتو مچۍ له ګلونو سره خوله په خوله شي او په شیره یې ځان مروي.

یو وخت له خورو ورو څڼو سره خپله سپینه ښه زورورې سیلۍ ته سپاري او په دغه حین کېنې د سحر د سپیدو سپینه جامه یا د تورې شپې تور کالي اغوندي او هره کړۍ د خلکو په نظر کېنې بېله جلوه لري.

د لوی خدای دغه ښیکنه باید هیڅکله هیږه نکړو چې موږ یې د دغې وفا دارې جاودانې پیغلې په ملګرتیا بر خوردار کړو.

زموږ سرنوشت یې د دې له سرنوشت سره په یوه ملکوتي پیوند کلک وتاړه چې په غم او ښادی کېنې راسره وي.

په دغه ښکلی بخشش باید ډیر خوشحاله اوسو او دا ښایسته حوره ډیره وستایو.

د زړه په کور کېنې دکور د میرمنې ځای باید دینه پریږدو او ډیر پام وکړو چې هغه بد ګډرانه او بدخو به خواښې یعنی عقل ددې ښکلې نازنینې ناوې زړه ازار نکړي.

او ه یوازې همدغه جنۍ په ما باندې نه ده ګرانه ددې له خور سره هم زه ډیره ټینګه علاقه لرم.

خوږیې له دینه لږ څه لویه او جدي شاته ده چې «امید» ورته وایي.

څومره به ښه وي چې دغه مهربانه ملګرې چې له ډیرې مودې زما د سعادت پانګه ده ترهغه وخته راسره وي چې زما د ژوند ډیوه مړه شي او ژوند خاتمه ومومي. (کوته)

له مرگه نه ويريزم

له مرگه نه ويريزم، که څوک راته ووايي چې نن شپه مړې زه به ووايم چې د خدای رضا مې قبوله ده، مگر خدای دې نه کا چې څوک راته ووايي ديوه تن ژوند ستا له لاسه تريخ دی.

«کانت»

د غم خوښي

زما دا خبره بې له پوهانو بل چاته مه کوئ ځکه چې ناپوهان بې له ملنډو په نور څه نه پوهيږي زه غواړم هغه څوک وستايم چې ځانته اور لټوي اولکه پټنگ سره اورته ځان غورځوي. د عشق په شپو کښې چې د ژوند نيا لکي کرل کيږي او د حيات ديوه لاس په لاس گرځي د سپينې سپوږمۍ په ليدلو ستا په روح کښې يو مرموز هيجان پيدا کيږي، ته بيا خپل ځان د تورتم په زندان کښې بندې نه وينې ځکه چې هر ه گړۍ ديوه مقام ارزو در سره وي. ته بيا داوردې لارې او دگران سفرله غمه خلاصیږي او خپله اروا په بيره د نور اوصفا چڼې ته استوي چې د شوق په لمبه لکه پټنگ ځان ستي کړي. ترڅو چې په دغه نکته پوه نشي «مړشه چې ژوندی شي» په دغه تورتم او تياره جهان کښې به لکه نوم ورکي ميلمه اوسيري. (کوته)

د ژوند لوبه

څه موده ما او تا يوله بله زړونه تړلي وو، او په غم اوبادۍ کښې ملکري وو. په وارو وارو مو دښځې او ميره لوبه شروع کړه بې له دې نه چې خبره جکړو او دعووته ووزي. د پرخله مو يو له بل سره وخنډل، د دوو مينو غونډې مو يو د بل په مخ د مينې لاسونه رابښل، شوخي مووکړه، يوله بله مو خوله واخستله او خوله مو ورکړه. په اخر کښې مو د ورو په شان په ځنکلو نو او کښتونو کښې د الاداد او پټپټانې لوبه شروع کړه او يوله بله داسې پټ شوو چې تراوسه مو سره نه دي موندلي. (هاينه)

پوهه

د پوهې قوت ته وزرونه مه پيدا کوئ، بلکه څه سړپ ورپورې وټړئ.

(بيکن)

هر چا و خورولم

خينو پخپل عشق و خورولم، خينو په كينه زما زړه ازار كړ.
چا د عشق په زهرو زما ډوډۍ ولړله.
چا زما د شرابو په پياله كښې د كښې زهر توى كړه.
مگر له هر چانه هغه چا ډيرو خورولم چې نه يې راسره كينه پيدا شوه او نه مينه.
(هاينه)

زما ترانې

زما ترانې ټولې په زهرو لړلې دي.
ولې به نه وي لړلي آيا تا زما د زنده گۍ په جام كښې زهر توى نه كړه؟
زما ترانې ټولې په زهرو لړلې دي، ولې نه وي لړلې ايا زه پخپل زړه كښې په زر هاو ماران نه لرم؟
آيا له دغو ټولو مارانو نه علاوه ته زما په زړه كښې خاى نه لري اى زما دلداره!
(هاينه)

د هوسونو مرگ

زما هوسونه مړه شو مگر زه لا ژوندى يم.
ما خپل زړه له خوړو او خوندورو رڼاؤ څخه وشكاوه او مړن شوم.
اوس ما ته بې له رنځ تيرولو او غم خوړلو نه نور څه نه دي پاته.
زما غلى او چوپ زړه د هميشه لپاره داميدو له تودوالي محروم دى.
زما د سرنوشت طوفانونو زما د ژوند تر اوتازه گل مړاوى كړ اوس زه يوازې له نا اميدۍ او افسر ده گۍ سره مخامخ يم او د نجات وروستۍ كړۍ ته كورم.
زه هغه وچه پاته يم چې منى او خزان يې ليدلى مگر دا لا په لغر بناخ پاتې ده او د ساړه ژمي بادونه يې رپرديوي.
(پوشكين)

د شاعر حال

ترڅو چې د هنر رب النوع تازه طعمه ونه غواړي شاعر غلى او ارام دى.
دى هم د نورو غونډې په خوړو او او بو پسې هڅه كوي او د وگړو په شان په ډيرو وړو كارونو باندې بوخت وي.
د ده اسماني سریدنه غلې وي او هيڅ غږ ترينه نه خيژي.
زړه يې له غم اورنځه فارغ وي او د ژوند له مبتدلو خوښيوسره يې تعلق وي.
لنډه دا چې د جهان بې هنره خلكو غونډې عادي ژوند لري.
كله چې ناڅا په د هنر رب النوع د شاعر په زړه كښې څه واچوى روح يې لكه گريته چې له درانه خوبه پاڅيږي رپردي او له دغه احمقانه وخت تيرولو څخه خوا بدي كيږي.

د جهان له عادي شور او غوغا څخه تېښتي او خپل سر د خلکو نا خيزه بوتانو ته نه ټيټوي، بلکه په ډير وقار او ټينگار له دغه عالمه کناره کيږي د ډکو سيندونو په موجونو او د ځنگلونه شاعرانه زمزمه پسې روانيږي
" پوشکين "

شاعرته

شاعره! د خلکو په ستاينه مه غولېږه! ځکه چې دمدح او تحسين نغاره ژرغلې کيږي.
داحمقانو او بيشعوره خلکو خندا او وينا ته غور مه ږده!
تل غلې جدي او ټينک اوسه!
ته پادشاه يې بايد د شاهانو غوندې په انزواکې ژوند وکړي.
ته خپله لاره مه پرېږده او هغه ځای ته ولاړشه چې ستا ازاد طبيعت يې درښيي.
ته د خپلو هغو انديښنو او خيالونو محصول چې په تا باندې ډير قدر لري خلکو ته وړيا ورکړه او پخپله دغه بخشش له چانه څه مه غواړه!
اجر او مزدوري مه غواړه ځکه چې ستا مکافات يې له تانه بل څوک تا ته نشي درکولی.
ته پخپله د خپل ځان قاضي يې ځکه چې هيڅوک ستا په باب کښې تا غوندې سختکړنه دی.
ای مشکل پسند هنرمنده! آيا ته پخپل کار پخپله خوښ يې؟ ايا ستا زړه خوشحاله دی؟ که دغسې وي نو بيا څه پروا ده که خلک له تاسره دښمني وکړي او تاته بدووايي.
پرېږده چې احمقان د هغه معبد په غولي کښې لاړې توکړی چې په محراب کښې يې ستا د نبوغ اور لمبې کوي. پرېږده چې دوی د خپلې بې عقلۍ په وجه ستا د ځلاند مشعل پایې ولرزوي.
(پوشکين)

ادب او محبت

پام يې نه و، ددې په ځای چې په ډير ادب راته تاسو ووايي په ډيره مينه يې راته وويل:
«ته» په دغه وخت کښې د خوشحالي او خوشبختۍ خيال زما مضطرب او پریشان روح ولمانځه او عاشقانه مچې يې ترې واخستله.
زه او س د هغې په مخکې ولاړيم او يوه شيبه ترينه سترگې نشم اړولی.
په خوله وایم ای ښکلې پيغلې (تاسو) څومره په ادب ياست مگر په زړه کښې وایم: ته پرما باندې څومره کرانه يې.
" پوشکين "

د حقيقت اظهار

که زه د حقيقت په اظهار کښې زيان ووینم پروا نشته خو چې حقيقت زما د چوپوالۍ په وجه زيان ونه وینی.
" مترلينک "

پيغمبر

دمعنی تنده او تلوسه راسره وه.
 په چوپه اوغلی بیدیا کښې لالهانده ګرځیدم.
 هغه پرښته چې شپږ وزرونه لري له پاسه راکوزه شوه او خپلې ګوتې یې چې له خوب او خیاله سپکې وې زما سترګوته رانزدې کړې.
 ما د وار خطا ګرېتې غوندې خپلې سترګې پرانیستي.
 د هغې لاس زما د غوړونو له څنګه تیر شو زما په غوړونو کښې ناڅاپه یو مرموز اواز پیداشو.
 همدغه وخت ما د اسمان د زړه د تپیدو اواز واوریده.
 د دریاب له موجونو لاندې مې د بحري حیواناتو ټک راتګ ولیده.
 د کورو په بوتو کښې مې د ټاک ځانګې اوږانې لیدې چې وده کوي او لویېږي.
 پرښته زما شونډوته رانزدې شوه زما هغه ژبه یې رانه پریکړه چې کار یې نیش وهل و.
 بیایې پخپلو لاسونو چې په وینولړۍ وو یوه بله ژبه زما په خوله کښې کښینوده.
 زما په ځیکر یې تیره توره ومنډله زما رپیدونکې زړه یې راوایست.
 او د اور سوځوونکې لمبه یې زما په سینه کښې ننوېستله.
 زه دیوه مړي په شان غلی او بې حرکت د بیابان په شکوکښې پریوتم. دغه وخت مې ناڅاپه خدایي غږ تر غوره شو چې ماته یې ویل: پاڅیږه! سترګې وغورو، د خدای فرمان ته غور ونیسه او د اجرا لپاره یې سم دلاسه روان شه له بیابانو نو او دریابونو نه تیر شه پخپلو اورپښتو خبرو د ایمان اور د خلکو په زړو کښې بل کړه!
 "پوشکین"

د نیکانو ارمان

د نیکانو لوی ارمان دادی چې د سړو جوړولو په کار کښې برخه ولري که څه هم ددوی کار پټ پاته شي او څوک پرې پوه نشي.
 "پوشکین"

قبر او گل

قبر سره گل ته ویل:
 ای د عا شقانو کله! هغه د اوبښکو څاڅکي چې هره شپه د چرغې او سحر له سترګوستا په ښکلې بڼه راټوئېږي ته پرې څه کوي؟
 گل وویل:
 اول راته ووايه! هغه چې ته یې هروخت خپلې کیدې ته نښاسې څه ورسره کوي؟
 قبر وویل: کله! زه له هرې اروا نه چې ماته یې سپاري پرښته جوړوم او اسمان ته یې لېرم.
 گل وویل: قبره! زه دغه اوبښکې ورو ورو د عطر و اوعسلو په صورت تبدیلوم او خلکو ته یې ورکوم!
 "هوکو"

افتخار

دا طلايي سکه چې د دنيا په بازار کېني د افتخار په نامه چلند لري هيڅ ګڼمه.
 هوا زه ورته په کرکه ګورم او له پښو لاندې يې کوم.
 هغه چې د خپل هنر مزدوري غواړي د تيب فطرت خاوند دی.
 هغه چې ددغه بازار په سرو او سپينو پسې ليوا ل دی پريږدئ چې دې يې ارزښه سکې ته لاس وغځوي.
 داسکه هغه څوک اخلي چې ځان خرڅوي.
 که ته غواړې چې دغه خلق وپېرې نوراشه دوی ټول ځانونه خرڅوي.
 ته بايد دوی ته يو مناسب قيمت وټاکې او خپله امياني وشرنګوې.
 که داسې ونه کړې نو د دوی په تقوی اعتراف کوي.
 اياته نه پوهيږې چې دوی ټول د تقوی خاوندان دي.
 افتخار او تقوی تل اوږه په اوږه وړاندې ځي.
 ترڅو چې دنيا شته خلق د تقوی بهابه افتخار تا ديه کوي.
 دافتخار دسکې اواز دی چې دنيا يې په پښو درولې ده.
 ما پريږدئ چې د جهان دپرهيز کارانو په مقابل کېني بدمعامله او سم.
 پريږدئ چې زه دافتخار خاوندانو ته هيڅ ښکاره شم.
 زه چې ځان د دغسې خلکو په مخکې وينم زړه مې له اندازې نه زيات دحقارت تمنا لري.
 زه دغه طلايي سکه چې د جهان په بازار کېني رواج لري او دافتخار په نامه ياديږي هيڅ ګڼمه اوپه نفرت ورته ګورم.
 زه او س دافتخار او تقوی غوندې ورو څيزونو په مخکې نه يم ولاړ.
 زه دغه وخت له ډيرو لويو حقايقو سره مخامخ يم چې يا بايد غلی اوچوپ پاته شم يا ډيرې لويې خبرې وکړم.
 ای زما پوهې او هوښياری! راشه هغه څه ووايه چې د نورو په فکر کېني نه راځي.
 "نيچه"

څه غواړم؟

د ډيرو خلکو له پټ رازونو خبرشوم مګر له ځانه لا خبر نه يم.
 زما سترګې ماته دومره نژدې دي چې مانښي ليدای.
 زما زړه غواړي چې له ځانه څه قدر لرې شم او خپله څيره ووينم مګر دومره لرې نه لکه چې له غليم نه لرې يم.
 اوس زما ډير نژدې دوستان هم له مانه ډير لرې دي.
 زه غواړم د دوست او دښمن ترمنځ يوه فاصله ولرم ترڅو چې هغه څه په ځان کېني وليدی شم چې په ما کې شته.
 اوس پوه شوئ! چې زما زړه څه غواړي؟
 " نيچي "

دېدای فقر

لس کاله کيږي چې يو څاڅکی باران په ماباندې ونه وريده.

يوه سره ورمه په ماونه لکيده د مينې او محبت پرڅه زما دزړه په کبست پرينوته ځکه چې په دغه ځمکه هيڅکله باران نه وريږي.

زما پوهې! زه اوس تاته مخ اړوم او تاته اسره لرم چې په داسې وچکالۍ کيږي ته و چتوب غوره نه کړي.

له تا نه هيله لرم چې زما لپاره روح خوښونکې ورمه، زه خوشحالي وونکې پرڅه، ژوند پالوونکې او رياشې.

پخوا تردې ماوريځو ته ويل چې زما له کو هستا نه لرې شئ.

ماويل: ای تورو وريځو زما له مخې نه لرې شئ چې د رڼا پلوشه په ماباندې ډيره پريوزي او مخه مې ښه رڼا وي.

اوس د هغو وريځوپه لاره کيږي دامونه ږدم چې گوندې يوه شيبه زما په سرباندې سيوري شي او زما خبرواخلي.

پخوا له دينه په تريخ حقيقت پسې گرځيدم اوس د تصادف څپو ته لاس غځوم او غواړم چې ميلمه پالونکي شم، خپله برخه او دخپل وچولي ليک له ځانه ونه شرم.

نن زرتشت له خپلې سختې نه لاس اخستی دی او لکه تود باد چې کنکل ويلي کوي خپل ملايمت څرگند وي.

تراوسه لا پخپل کوهستان کې انتظار کاږي مگر دغره له لورې څوکې رانښته شويدي.

له هغو کنکلونه چې تل تر تله ساړه او تړلي پاته کيږي يو قدم رايټ شويدي ستومانه دی مگر خوشحاله معلوميږي.

غلي شه! چې حقيقت لکه ټينکه وريځ زما په سرتېريږي دورېځې له زړه نه يوغير مريې برق ځليدونکي دی.

حقيقت ورو ورو له ډيرو لوبو پته پايو او پلو څخه زما په لورې رانښته کيږي.

راشه! راشه! گرانه حقيقت.

چوپ شه! دا زما حقيقت دی چې په ځير ځير او خواږه اضطراب راته گوري او کتل يې لکه دستورو کتل جذاب او شيطنت اميز معلوميږي ته به وايي چې زما د نيکمرغي راز يې پخپل حدس موندلی دی او پوه شويدي چې نن ولې دغره له لورې څوکې رانښته شوی يم ولې ملايم او ارام يم؟ ته به وايي چې له ليدو او کتو يې يو گلرنکه ښامار ما ته خوله وازه کړي ده.

غلي شه! چې زما حقيقت څه وايي:

افسوس دی ستا په حال ای زرتشته! ستا حال دهغه چاغوندي دی چې سوچه زړې خورلي وي، اخر به ستا گيده ځيري کړي او دغه زړه ترينه وباسي.

زرتشته! ته له اندازې نه زيات بډای، له حده زيات د خلکو سترگې بريښوي او په زړونو کيږي ځانته حسد پيدا کوي.

زه د ستا د ځليدونکې رڼا په مخکې دريدای شم او سيوري ته پناه ورم اورېدم.

بډايه! څه ولاړ شه! څه روانېږه ای زرتشته له خپل لمر نه لرې شه! ته غواړی چې له خپلې هغې رڼا نه چې له تاسره ډيره زياته ده نورو ته په لېولو څه ورکړي.

ته په دې نه پوهيږي چې هغه شی چې له تاسره په رښتيا زيات دی پخپله ته يې.

که غواړي چې چاته څه ورکړي له ځانه تير شه خپل ځان ورکړه ای زرتشته!

ته وايي لس کاله کيږي چې يو څاڅکی باران په ماباندې نه دی وريدلی، يوه سره ورمه راباندې نه ده لگيدلې، د مينې شبنم زما په زړه نه دی پړوتی.

ته دا اسره لرې چې په مينه درته وگوري اوتابنه وکني.

ايا ته نه پوهيږي چې ستا د خوشبختۍ پلوشو او حرارت شاوخوا ځمکه سوزولې ده؟ هغه زمکه چې له بارانه محرومه ده له عشقه هم څه برخه نه لري.

اوس ستا، ستاينه څوک نه کوي، بلکه ته د خپل دسترخوان د پوتو ټولوونکو ستا پنه کوي.

زه تاپېژنم چې ډير فقير بډای يې.

ستا ډير شته تابه عذابوي، ته خپل ځان په ډيره ورکړه ستومانه کوي. خپلې ارامتيا ته نه گوري، له خپل ځان سره علاقه نه ښيي.

ستا باطن هميشه هماغه شان په شکنجه کيږي دی لکه چې په يوانبار کيږي له اندازې او گنجايش نه زيات غنم واچول شي يابه يو زړه کيږي له حده زياته مينه پيداشي. ته خپل ځان قربانوي خو څوک ستا، ستاينه نه کوي!

ای بې پوهې هوښیاره! که غواړې چې په نوروګران شې باید ډیر فقیر شې.
دا خلک له هغه چاسره مینه کوي چې په زحمت کښې وي هغه چاته یوه مړۍ ډوډۍ ورکوي چې وری وي.
ای زرتشته! که غواړې چې چاته څه ورکړې نو خپل ځان ورکړه او له ځانه تیر شه!
زما خبره واوره، زه ستا حقیقت یم!
" نیچه "

هیرول

هغه څوک چې څه نشي هیرولی ښه سړی نه دی.
څوک چې همیشه د بل دملامتۍ خاطر له ځان سره ساتي دښه زړه خاوند نه دی.

له هرچانه لرې

رټل او رټل کیده یو هم ښه نه ګڼم او له دواړو نه کرکه لرم.
د چا اطاعت نشم کولی اوله چانه اطاعت هم نه غواړم.
هغه چې له ځانه نه ویرېږي بل هم نه ویروي.
په نورو باندې هماغه څوک حکومت کولی شي چې نورو ویروي.
زه به څنګه دغه کار ته زړه ښه کړم چې د خپل ژوند په اداره هم نه یم خوښ.
زه غواړم چې د ځنګله یا د سیند حیواناتو غوندې یوه شیبه ځان هیر کړم چیرته یوازې کښېښم.
له خپلو لرې اوږدو روڼاوو سره مشغول شم.
خپل ځان له ډیر لرې ځایه دلته راوبولم.
له ځانه زړه وشکوم او بې له ځانه له بل چاسره څه مشغولا و نه لرم.
" نیچي "

د شاعر خوشبختي

دکلي رونق اوښتی دی، د خزان سیلۍ ټوله ښکلا له ځان سره وړیده، مکر شاعر د تیرو په یاد خپل غم سپکوي.
دی فکر کوي چې له داسې بدایو نه یوه ښکلې تابلو جوړه کړې چې هیڅ خارجي وجود نه لري.
دی په رښتیا ډیر خوشبخت دی چې برباد شوی ښایست د خپل خیال په دام کښې نیولی اوساتلی شي.
" ایشندرف "

تسلي

دژوند پانه زیره ده، اوس تا تورو خاورو ته سپاري ای د خاورو اولاده!
مکر غم مه کوه! ستاله خاورو نه به یو داسې نیالکۍ زرغون شي چې هر کال به نوي گلونه نیسي او هر پسرلی به ستا په یادو عطر افشاني کوي.
" روکرت "

هايل او قايل

د قايل نسله! ته ارام ویده شه! ښه خوره او ښه ځکه، تل مور او خوشحاله اوسه! ځکه چې ژوند تاته په ډیره مینه خاندی. مکرته ای د هايل نسله! ټول عمر په خواری او بدبختۍ کښې غوټه اوسه او په زحمت مړ شه! د قايل اولاده! ډیر خوشحاله اوسه ځکه چې اسمان تاته په ډیر ښه نظر کتلی دی او ته یې خوښ کړی یې. د هايل اولاده! ته همدغسې په غمونو، زحمتونو او سختیو کښې تل تر تله ژوند کوه! د قايل زوزاده! خنده او خوشحالیږه ځکه چې ستا کښت ډیر ښه راغلی اوستا رمې کال په کال زیاتیري. مکرته ای د هايل زوزاده! همدغه شان په لوړه شپې سبا کوه او فریاد کوه. د قايل بچيو! تاسې تودو نغریو ته نژدې کښنئ او ځانونه تاوده کړئ مکر تاسې ای د هايل بچیانو لکه کیدران په سمخو او غارونو کښې له سرونه ورپردي او ورپیږئ. د قايل نمسیو! تاسو معاشقه وکړئ! او ځنکه چې ستاسو سره اوسپن زیاتیري خپل ټبر هم زیات کړئ او هر کال نوي اولادونه راوړئ. مکر تاسو ای د هايل نمسیانو خپله اشتها وسیځئ او له خپلې کمبلې نه هیڅکله پښې مه باسئ! د قايل ټبره! ته د ځنگلونو د حشراتو غوندې تل خوره او غټیږه! مکرته د هايل ټبره! له خپلو اولادونو سره په لارو او کوڅو کښې سرگردانه گرځه! اه د قايل نسله! که ته مړ هم شې ستا په غوښو او هډو کو به ځمکه تیاره شي او کښت به یې ډیر ښه راشي مکرته ای د هايل نسله! په ژوند هم څه حاصل نه لرې او هیڅ لاس ته نه درځي. مکر گوره! ای د قايل نسله! سره له دغو ټولو شیانو یو لوی شرم هم ستا په برخه رسیدلی دی هغه دا چې ستا په حکومت کښې ((پاله او کرکۍ د سرنیزې په مقابل کښې مغلوبه ده)).

ته! ای د هايل نسله دا ځمکه پرېږده او اسمان ته وځیږه ځکه چې ځمکه یې ستا لپاره نه ده پیدا کړی.

"بودلر"

سختوت

سختوت دانه دی چې سړی چاته ډیر څه ورکوي بلکه په ځای ورکړه سختوت دی.

"لاربرویر"

بی اسرې

یتیم هلک وم، د دنیا له شتو نه مې دوه رڼې سترگې درلودې چې د زړه آرامتیا پکې لیدل کیده. زه په ډیر امید د لویو ښارونو خلکو ته ورغلم مکر دوی ماته څه اعتنا و نه کړه ځکه چې دوی ته ډیر زړنگ ښکاره نشوم. شل کلن وم چې یو پټ اور زما په زړه کښې بل شو او یو ناڅاپه راته ټولې ښځې ښکلې او ښایسته ښکاره شوې زه په ټولو مین شوم مکر په دوی کښې یوه هم په مامېنه نه شوه او یوې ته هم زه ښکلې ښکاره نشوم، که څه هم ما وطن او یاد شاه نه درلود مکر بیا هم د جنګ میدان ته ورغلم چې مړشم خو مړک قبول نه کړم.

زه اوس نه پوهیږم چې دلته څه کار لرم او د څه لپاره يم؟ ماته دانه ده معلومه چې دنیا ته پخوا له وخته راغلی يم او که وخت رانه تیر شوی دی.

"ورلن"

خلک او شاعر

يوه ورځ هغه لوی او پراخه میدان هغه لور او اوچت غره ته وويل:

ستا په وچولي کبې دژوند نخښه هيڅ نشته، ستا پرمخ باندې هميشه دسليو او بادونو خپېرې لکېږي.

په همدغه وخت کبې د اولس خلکو شاعرتنه وويل: ستا سر وکار تل له خيال او اندېښنو سره دی اوستا وجود هيڅ نه دی په کار.

سنگين غره په ځواب کبې وويل:

زه يم چې ستاله سينې نه هراز بوتې راکاږم. دغرمې سوځوونکې تو دوخه پخپل ساړه دم باندې سرومه، د طوفاني وريځو مخه نيسم. پخپلو ګوتو د واورو بڅري جوړوم او د خيزه کوم بې زماله سينې څخه داوبو لښتي روانېږي اوتاته دژوند پيغام دروري.

شاعر هم خلکوته وويل: پرېږدئ چې زه سر په زنګانه کښېږدم او فکرو ګرم ايا تاسو نه وينئ چې زما د زړه له چينې نه ډيرې خورې او به راخوټېږي چې دبشر تنده ماتوي.

"ګوټه"

انسان

هميشه وپريدل، په هروخت کبې هيله او اسره لرل، هرکله دپخوانيو خاطراتو يادونه، دايمي شکايتونه، مسلسل ناراضې، د دروغو په لذت پسې افسوس او ارمان، په حقيقت پسې هيڅکله نه ګرځيدل، خپل ځان له خپل اصلي قيمت نه کله زيات او کله کم ګڼل، يوازې په غم او محنت کبې ځان پېژندنه، او د ګور په غاړه دژوند په ماهيت پوهيدل.

دا دی د انسان حقيقت يا لږ تر لږه زما مفهوم او معنی. سره له دغو ټولو خبرو زه پخپل ژوند کبې يو حقيقي افتخار لرم هغه دا چې ددروغو په شهرت پسې هيڅکله نه يم ګرځيدلی.

هيڅکله مې بې د عشق له درشله بل شي ته سر نه دی ټيټ کړی. زه عشق هميشه له ځانه لرې کړی او بيل کړی يم او د ښه نامه تنده يې په ما کې پيدا کړېده مګر عشق او افتخار يوه هم تراوسه پورې يې دزړه له غمه نور څه نه دي راکړي.

"الفيري"

په انگلستان کې

دغم داستان بيانول او داسې څوک لرل چې په دغه داستان پوه شي او خپل پټ غمونه په کبې وويني دغمجن زړه لپاره ډيره ښه تسلي ده.

يوه وخت دغه تسلي زما په برخه رسيدلې وه مګر کله چې ما د انگلستان په خاوره کبې قدم کېښوده. هغه وخت چې ماد دې ځای خلک وليدل چې ډيرو ټينګو او تورو وريځو د دوی له نظره شين اسمان پټ کړيدی نوزه له دغې تسلي نه محروم شوم دلته هيڅوک نشته چې دزړه په ژبه پوه شي.

اوه! دا ساړه خلک دا ځخ زړونه چې د خدای له نامه نه هم غافل پاته دي بې له تلاؤ څخه بل خدای نه پېژني او بې له پيسو نه بل شي ته په تقدس نه دي قابل.

کشکې زما دزړه اهو نه دومره پورته لاړشي چې د الپ دکوهستان لمنوته ورسېږي ښايي چې هلته داسې خلک ومومي چې د عاشقانو د زړه په غمونو او رازو پوهېږي.

"الفيري"

غوي

ای د فصلونو او کښتونو پالونکيه!

ای وفادار خدمتکاره! ته د ډیر لوی او آرام قوت ښکارندوی یې.

زه له تاسره ډیره مینه لرم ته په مایاندې ډیر گران یې.

له تاسره د صلح غوښتلو او عزة النفس روح موجوده ده.

ته لکه یوه خاموشه مجسمه خپلې کړوندې ته گورې اوددې لپاره چې د فداکاری وظیفه ترسره کړې پخپله خوښه درانه جغ ته سر ټیټوي.

ته د انسان په خدمت کښې د موقر فرمان بردار په ډول خپل عمر تیروي. هروخت چې هغه تاوهي او ژوبلوي دې ته ورته سر راگرځوي او په صبر او تحمل ورته غلی او آرام گوري.

ته پوهیږي چې د جهان ودانول ستا وظیفه ده.

ته د انسان د تیري په مقابل کښې څه نه وایې اوشکایت ستا عادت نه دی.

ته سرکشي او نافرمانی نه کوي مگر زه ستا د درد مند روح اواز او روم چې د بخار په ډول اسمان ته خيژي.

زه ستا د درد خفیفه ناله اورم چې د اسماني سرود او د فداکاری د سرود په شان په دغه فضا کښې خپريږي.

ستا حقیقت په دغه شنه او غلي کښت کښې ځای لري.

زه تا په همدغه هنداره کښې ونیم ای وفادار خدمتکاره!

"کاردوچي"

د ټاگور نغمې

(۱)

هغه ماشوم چې ډیرې ښایسته شاهانه جامې اغوستې دي او د جواهرو قیمتي امیل یې په غاړه دی ډیر ښکلی ښکاري مگر ه نورو

ماشومانو غوندې معصومانو لوبې نشي کولی او هغه خوشحالي ده هیره کړي ده.

دی چې هر قدم اخلي دا ښایسته جامې یې په پښو کښې ښلي.

له ده سره تل دغه ډارملگری دی چې کالي یې په خاورو نشي ځکه له نورو نه لیرې لیرې ګرځي او یوازې معلومیږي.

دده حرکت ازاد نه دی اوله خاورونه ډیره ډډه کوي.

د ماشوم مورې! د ماشوم دغه راز پاک ساتل چې د غومره قید او تکلیف ورسره وي ماشوم ته زیان رسوي او له ډیر څه یې محروموي.

همدغه شی دی نه پریردي چې د ژوند په صحنه او د انسانانو په ډله کښې داخل شي.

(۲)

چیرته چې زړونه له ډار او ویرې څخه په امن کښې دي او سرونه هر ځای ته هسکیدلی شي.

چیرته چې علم او فکر ازاد دی.

چیرته چې دغه لوی جهان په ورو ورو فکرونو نه کوچنی کیږي.

چیرته چې کلمات د حقیقت او راستۍ له کومې څخه راوړي

چیرته چې بې نتیجې کوښښونه لاس غځوي او مطلب ته رسیږي.

هلته چې دکار او عمل لاسونه نه دي ترلي.
 هلته چې داستدلال دچينې رنې اوبه دعنعاتو وچ ځنکله ته لاره نه لري.
 هلته چې د هنونه او دماغونه نشو ونما کوي.
 لويه خدايه! ته مایه دغسې فردوس او ازاد جهان کښې له خو به رواينې کړه.

(۳)

لويه خدايه! زما مناجات دادی.
 د افلاس نیلې زما د زړه نه وشکوه او لرې يې وغورځوه.
 ماته توفیق راکړه چې خپلې خوښۍ اومصبتونه په آسانۍ وزغملی شم.
 توفیق راکړه چې غریب او بینوا له نظره ونه غورځوم، اود ډیر بې باکه قوت په مخکښې هم سر ټیټ نه کړم.
 زه دا توان غواړم چې ددنیا له خسیسو شیانونه ځان وژغورم او خپل قوت خپله مینه ستا خوښې ته وسپارم.

(۴)

بس همدغو مړه ارزو راته پرېږده چې هر لورته تا پرې ولیدای شم.
 په هر څه کښې تاوونیم او بیله تانه بل چاته خپله مینه وړاندې نه کړم.
 هو! زه همدغو مړه ارزو غواړم چې یوازې له تاسره زما تعلق وساتي نور څه نه غواړم ایکی یوه زولانه غواړم چې ما ستا د رضا پابند کړي. او په دغه نیمکړي ژوند کښې زما سرو کار له تاسره وي.
 دا زولانه دمینې او محبت زولانه ده.
 هغه چې له ماسره مینه لري غواړي چې له هرې خوانه زما مخه ځانته راوگرځوی.
 ایا ستا محبت له ماسره دغه راز نه دی؟
 ته پوهیږې چې ستا مینه له ماسره ډیره زیاته ده مگر بیا دې هم زه ازاد پرې ایښی یم.
 زما دوستان ما ځکه یوازې نه پرېږدي چې زه دوی هیرنه کړم.
 ډیرې ورځې وشوې مگر مایو خل هم ته پخپلو سترگو و نه لیدې.
 که څه هم ماستا نمانځه په ځای نکره او پخپل زړه کښې مې تاته مناسب ځای جوړونه کړی شو مگر بیا هم ستا مینې ته انتظار لري.

شاعر او پرېښته

شاعر: داسمان پرېښتې! که زما دسترگو یوه اوښکه او زما د شونډو یوه بوسه ستا لپاره کافي وي زه دا دواړه له تانه نه دریغوم.
 دا ددې لپاره چې که ته بیرته اسمان ته وخیرې چې زما د عشق یاد کار درسره وي مکرله مانه دا امیدمه کوه چې زه د هیلې او اسرې لپاره یا د افتخار اوسعدت لپاره حتی چې درنځ او غم لپاره کومه نغمه سازه کړم.
 زه غواړم چې خپله ژبه غلې وساتم او د زړه خبرې واورم.
 پرېښته: شاعره! دا څه وایې؟ زه خو دخزان سیلۍ نه یم چې اوبښکې خپله غذا وکنیم اودغه دغم اولاد داوبو څاڅکی وبولم.
 هغه بوسه چې ته یې ستایې له تانه نه غواړم ځکه چې د بوسې درکولو لپاره زه تاته راغلې یم او غواړم چې ستا د وجود له کښت نه بیحاصله گیاه لرې کړم چې هغه دستۍ او تنبلۍ بوتی دی او د زړه غم نه دی.
 ستاغم یوازې په خدای پورې تعلق لري.
 که ستا غم هرڅومره زیات وي ته د خپل زړه دغه مقدس زخم همدغسې پرېږده. پټۍ او ملهم پرې هیڅکله مه ږده. ځکه چې دبشر دلو یوالي لپاره لوی لوی غمونه په کار دي اوبل هیڅ شی یې دغومره نشي لوبولی.

شاعره! ته دا کومان مه کوه چې دغم دښکلا ادارک ته خاموشي ضرورده ځکه چې له ټولو نه ښکلې نغمه هماغه ده چې ډېره نا اميدي په کې وي.

د زرو شاعرانو جاويدانه اوازونه زما په ياد دي چې بوده او تنسته يې له اوبښکو او اهوڼو څخه اوبدلې ده. ماهيخور مرغه سترې اوستومانه دماښام په تياره کېږي خپل ځنگله او ځالې ته راشي او خپل بچي وري وويني چې د ساحل له څنډې ورته رامنډې ووهي او خولې يې د طعمې لپاره وازې نيولې وي نو دی په يوه لويه تيره کېږي او اسمان ته په ډير حسرت گوري.

دی پوهيږي چې بيهوده يې ديباحصله ساحل او خاموش درياب په سرباندې دطعمې لپاره پرواز کړی او هيڅ يې نه دي موندلي. سره له دې بياهم دی تش لاس نه دی راغلی او خپل خونين زړه ورسره شته چې خپلو بچيوته يې اخريته طعمه کړي. دامرغه غلی او آرام په کټه پريوزي او خپل څيري ځيگر خپلو ورو بچيانو ته وړاندې کوي په دغه وخت کې يې له ځنگه وينې بهيږي او دی دمينې په ميوست په ځمکه پريوزي.

په دې فدا کارۍ کېږي کله دتدریجي مرگ له شکنجې لاندې سترې شي او ويره ورته پيداشي چې دژوند اخري رمق له لاسه ورته کړي نو ځکه نيم ژواندی راپورته شي او خپل وزرونه وڅنډې په دغه وخت کې چې دښې وروستۍ شومه وي دوداع يو داسې مرکاني فرياد له زړه راوباسي چې دريايي مرغان له ساحله تېښتي او هغه مسافر چې دسيند په غاړه تيریږي له وحشته رپردي او خدای ته ځان سپاري.

شاعره! ته په دې پوه شه چې دټولو حقيقي شاعرانو سرنوشت همدغه دی چې دماهيخور مرغه په شان دخپل زړه دوينو دسترخان خپور کړي او خلک په دغه دسترخان ميلمانه او خوشحاله کړي.

کله چې شاعران له خاورو شوو اسرو، له رنځونو او غمونو، له عشق او نا اميدۍ نه حکايت کوي ددوی خبرې که هرڅومره ښکلې وي بيا هم له زړونو نه غم نه وري.

د شاعر خبره لکه تيره توره داسې ده چې په هوا کې حرکت کوي او يوه ځلانده حلقه تشکيلوي مگر په څوکه کېږي يې هميشه دوينو څا ځکي لیده شي.

"الفرد دوموسه"

غم او خوشحالي

خوشحالي هغه غم دی چې پلو يې له مخه لرې شوی دی.

هغه چينه چې ستاسې خوښۍ او خوشحالي ترينه راخوتیږي په حقيقت کې ستاسوله اوبښکونه ډکه ده.

هر څومره چې دغم شوکاري ستاسو د وجود لوښۍ وگروي او ژور ځای په کې جوړ کړي هغومره په کې د خوشحالي لپاره ډير ځای پيداکيږي.

يا ستاسو دغه کنډول چې له شرابونه ډک دی دکلال په داش کېږي په اورباندي نه وايښی؟

آيا دغه د دروی شپيلۍ چې په اوازې ستاسې روح خوشحاليږي په تيره تيغ غوڅه شوې او جوړه شوې نه ده؟

کله چې پخپل زړه کېږي خوشحالي وينی که خپل زړه وگورئ دا به درته څرگنده شي چې هماغه څيز چې تاسو يې غمجن کړي ياست تاسې خوشحاله کړي.

کله چې ستاسو په زړه کېږي غم پيداشي که پخپل زړه کېږي سترگې وغړوئ په دې به پوه شئ چې د هماغه شي لپاره اوبښکي توپوئ چې تاسې يې خوشحاله کړي ياست.

ځينې خوشحالې لويه گني او غم وړوکي، ځينې غم لوی گني او خوشحالې ته په کمه سترگه گوري، زه وایم دواړه يوله بله بيل نه دي او دواړه يو ځای راځي کله يوله تاسوسره مخامخ کېږي هغه بل ستاسو په بستر کې ویده وي.

تاسې لکه دترازو شاهين دغم او خوشحالي تر مينځ واقع ياست کله چې دتلې پلې تشې وي تاسو غلي ياست.

کله چې زرگر په تاسو باندې خپل زرتلي نو دغم يا خوشحالي پله درنيري او سپکيږي.

"خليل جبران"

پارلمان

پارلمان د دولت زړه دی او د حکومت مثال لري چې په ټولو غړو یې فرمان چلیږي. که دماغ له کاره ولوړي سړی ژوند کولی شي لکه لیونیان او احمقان چې ژوندي دي. مگر که زړه کارونه کړی شي ژوند ختمیږي.
"روسو"

ژوند

د امله وایه چې ژوند یو دایمي بزم دی ځکه چې دا خبره احمقان کوي. د امله مه وایه چې ژوند تل تر تله مصیبت دی ځکه دا د بې زړه او ضعیفو خلکو خبره ده. لکه چې د ونو شې څانګې په پسرلي کې له خوشحالی زیږدي خنده! لکه چې د سیند موجونه په لویو ګټولګیږي او فرياد کوي ژاړه! د جهان ټول خوندونه وځکه او ټول دردونه وزغمه بیا وایه هر څه چې دي ډیر دي مګر له خوب او خیال سره شباهت لري.
"پادیا مانټوپولس"

قوت او جرئت

د سیند په اوبو کې مخ پورته تګ قوت او جرئت غواړي او داوبو له جریان سره موافق تګ مړه کبان هم کولی شي.
"اسما یلز"

تاریخ

هغه چاته لوی او واړه څه فرق نه لري چې هر څه ده پیدا کړي دي او د ټولو خالق دی. هر چیرته چې هغه شته هر څه شته او هیڅ ځای نشته چې هغه په کې نشته. زه له دومره کوچنیتوب سره چې هیڅ نه یم هر څه یمه. ځکه چې د ځمکې، دستور او د شمسي کال اولاد یم. زه له هغې خاورې پیدایم چې د قیصر لاس، د افلاطون ماغزه، د مسیح زړه او د شکسپیر نبوغ یې په ذراتو کې ګډ دی.
"امرسن"

لور ه پایه

په دغه جهان کې د هر چا د لوړیدو لپاره یوه پله او پایه په کار ده چې هغه درد او الم دی.
"اناتول فرانس"

بدبختي

بدبختي ده چې عقل او پوهه تربيه کوي.
" هوکو "

عقل

که غواړې چې د عقل په زیان او ضرر پوه شې دا ومنې چې عقل هغه قوتونه په سړي کې وژني چې ژوند پرې ولاړ دی. ژوندون په عقل او اراده ولاړ دی. غوښتنه او اراده د هر پېشرفت اصل او اساس دی. خومره چې عقل زیاتېږي هغومره اراده ضعیفه کیږي. که انسان په هر څه پوه شې یقین وکړه چې بیا به هیڅ نه غواړي او هیڅ ارزو به ورسره نه وي یعنې اراده به نه لري. عمل له ارادې څخه پیدا کیږي او اراده له ارزو څخه. دا دواړه له هغه شي سره نه یوځای کیږي چې د حکیمانو او فیلسوفانو په برخه رسیدلي دي یعنې تردد او تامل. زه ډیرې پوهې له ژوند څخه عاجز کړي يم. ناپلیون، سزار او ددوی امثال هغه کسان نه وو چې ډیر فکر کوي ځکه یې هغه څه وکړی شو چې زړه یې غوښتل. " اناتول فرانس "

ترقي او تکامل

زه په دې عقیده يم چې د بشر تکامل به ډیر ځنډ انجام مومي. د دنیا سیر ډیر بطي دی د بشر نبوغ په تقلید کېنې دی د ابتکار خونده یې نشته. لکه چې په فزیک کې د ثقل قانون موجود دی چې زموږ تعلق د ځمکې له زړې کرې سره ساتي په روان شناسۍ کې هم دغه قانون وجود لري او زموږ د لچسپي له زاړه جهان سره ټینګوي. کوبتي هم ويلي دي چې خلق لا د اصلي کناه د اتمې برخې په اختراع نه دي بريالي شوي. " اناتول فرانس "

د ژوند ضروري شرط

ناپوهي یوازې د نیکبختۍ لازمي شرط نه دی، د ژوند ضروري شرط هم دی. که موږ په هر څه پوه شو یوساعت هم د ژوند تحمل نشو کولی. هغه احساسات چې ژوند موږ ته ښه ښکاره کوي یا ژوند راته د تحمل وړښي له دروغو څخه زیږي او په مو هوماتو باندې تغذیه کیږي. " اناتول فرانس "

علم او اخلاق

له علم څخه د یوې اخلاقي نتیجې امید لرل ډیره لویه اشتباه ده. درې سوه کاله پخوا خلک په دې عقیده وو، چې ځمکه دخلفت او پیداکیدو مرکز دی. او نن موږ پوهیږي چې د لمړیو ه منجمده ټوټه ده. اوس پوهیږو چې دستور په سطحه کېنې څه کارونه سوځي. په دی هم پوه شوي یو چې دغه جهان چې موږ په کېنې د گرد او غبار یوې ذرې غوندي یو تل د جوړولو او وړانو لویه حال کېنې دی. موږ ته د معلومه شوه چې پرله پسې ځینې ستوري پیداکيږي او ځینې له مینځه ځي. مکر دغو خارق العاده اکتشافاتو زموږ په اخلاقو کېنې څه تغیر رانووست. ایا نن میندې له خپلو بچیانو سره له پخوانه زیاته مینه لري؟ یا دغه مینه له پخوانه کمه شوي ده؟ ایا اوس د ښکلا په احساس کېنې له پخوا نه څه زیادت یا نقصان راغلی دی؟ ایا نن د زړورو قهرمانو په زړه کېنې له پخوا نه څه فرق لیدل کیږي؟ ځمکه لویه وي او که کوچنۍ وي د بشر په حال کېنې څه تغیر نه راولي، زمکه لویه ده په دې شرط چې غم او رنځ په کېنې وي او عشق موجود وي. غم او عشق د غیر فاني ښکلا جاویداني مرکزونه دي. غم داسې نعمت دی چې قیمت نه لري. هغه ښکېنې چې په ځان کېنې وینو او هغه څه چې ژوند زموږ په نظر کېنې ښه ښکاره کوي د همدې لوی نعمت اغیزه ده. زموږ ترحم، شجاعت شهامت، او نور ټول فضایل او ملکات د همدغه شي مرهون دي. اخلاق طبیعتاً په احساساتو باندې تکیه لري اوس.

" انا تول افرانس "

فکر او احساسات

تاسې وایاست چې د ټولو مصیبتونو او بد بختیو علت زموږ فکر دی، که غواړئ چې د فکر په نحوست قایل شئ باید په قدرت او عظمت کېنې یې ډیره مبالغه وکړئ مګر په دې خبره باید پوه شئ چې فکر په احساساتو او غرایزو باندې ډیر لږ تسلط لري. هغه خلک چې د فکر له تاثیر لاندې ډیر زیات راغلي دي هغوی هم د نورو په شان متکبر شېوانی او بخیلان دي. چیرته چې تمدن ډیر وړاندې تللی هلته هم هغه کارونه ډیر لږ دي چې په فلسفي اصولو اجرا کیږي. موږ د غرایزو او احساساتو په مقابل کېنې دومره ضعیف او ذلیل یو چې زه هېڅکله یو داسې شعوري حالت ته نشم قابلیدلی چې له طبیعي حالت سره مخالف وي.

" انا تول فرانس "

تمسخر او ترحم

هرڅومره چې د انسان په ژوندانه کېنې ډیر فکر کوم هغو مړه راسره دا عقیده ټینګیږي چې باید د بنیاد د اعمالو شاهد او قاضي تمسخر او ترحم وي. دادوه ښه مشاوران یو پخپله خدا ژوند زموږ په نظر کېنې محبوب کوي او بل پخپله ژړا ژوند راته مقدس ښکاره کوي. هغه تمسخر چې زه یې لرم بې رحمه نه دی، په عشق او ښکلا باندې ملنډې نه وهي، بلکه ډیر ملایم او نیکو کار دی.

د ده په خندا قهر سپړي او موره دانبي چې بايد د اشارو او احماقانو په مقابل کښې له تمسخر نه کارواخلو. که دا حس له مور سره نه وي نو زموږ په زړه کښې هرگوره نفرت پيداکيږي. "انا تول فرانس"

د خلکو انتظار

خلک هر وخت په اجتماعي چارو کښې ډيرو لويو تغيراتو ته انتظار لري. دا هغه دايمي اشتباه ده چې دغيږ ويلو له روح نه يې نشات کړی دی. زه دا منم چې ژوند په رښتيا يې ثباته دی او ژوندي شيان تل تغييرکوي مگر داتغير محسوس نه دی. د دنيا هره ترقي ډيره ځنډنۍ او منظمه ده. ناڅاپي اوسريغ تغيرات هيڅکله نه دي پيداشوي اونشي پيداکيدای. ټول اقتصادي تحولات دطبيعي قواؤ په رحيمانه ځنډ انجام مومي. دا خبره زموږ له احساساتو سره مخالفه وي او که موافقه مگر يو منلی حقيقت دی چې هرڅه هماغه شان دي چې پخوا و. زموږ اجتماعي وضع د هماغه اوضاعو او کيفاتو نتيجه ده چې دمخه موجود و لکه چې علت اوسبب هغو احوالو ته ويل کيږي چې وروسته تردې به موجودشي. دا تسلسل ترډيره وخته ديوه حال ثبات ساتي او په ژوندکښې نظم او ارامتيا پيداکوي. دا خبره رښتيا ده چې دغه حال نه هغه ارواکاني خوشالوي چې دنورو شيانو ډيره تنده ورسره ده او نه په هغو زړونو کښې خوښي اچوي چې شفقت په کښې نشته. مگر د جهان نظم همدغه تقاضا لري او موږ بايد تن ورته کښيږدو. موږ بايد پخپل زړه کښې يوڅه حرارت او له ځان سره څه اشتباهات ولرو مگر آنې او عجيب وغريب موفقيتونه ونه غواړو او دمعجزې انتظارونه لرو. "انا تول فرانس"

خطرناک

موږ ته هغه کسان خطرناک ښکاري چې روحيه يې زموږ له روحې نه مخالفه وي. هغه چې زموږ خوښونه په کښې نشته موږ ورته بد اخلاقه وايو. څوک چې زموږ په اشتباهاتو مبتلا نه وي موږ ته شکاک معلوميږي او دا فکر نه کوو چې هغوی به په نورو شهبانو مبتلا وي. "انا تول فرانس"

د ژوندانه مخ او خټ

ژوند لکه دزربفتو توکی مخ او خټ لري. هغه ښکلا چې په مخ کښې شته په خټ کښې نشته. مگر دټوټې اوبدانه (بافت) له مخ نه په خټ کښې ښه ليدل کيږي. "شوېنهور"

ليونتوب او حماقت

زه باور لرم چې بشر په هر وخت او په هر ځای کېنې د خپل مصرف لپاره د جنون او حماقت کافي ذخيره لري. دا سرمايه هر څنگه چې وي بې حاصله نه ده.

کله چې کورم چې يوه پخوانۍ اشتباه ورکه شوه بې له دينه چې په دغه کار خوشحاله شم دبې اشتباه په باب کېنې فکر کوم چې د زړې اشتباه ځای نيسي.

زه په ډير تشويش له ځانه پوښتنه کوم چې ايا دغه نوې اشتباه به له زړې نه ډيره خطرناکه نه وي؟ که ښه فکر وکړو زاره خرافات له نورو نه لږ زيان لري ځکه چې هغه د زمانې په مرور صيقل شوي دي او ضرر يې کم شوی دی.

" انا تول فرانس "

په ځان باور

هر څوک چې په ځان باندې اطمینان او باور لري خلک د هغه ملګري کيږي. په ځان باور يوداسې صفت دی چې د هر چا خوښيږي.

خلک له قطعي اويقيني مطالبو سره مينه لري نه له دلايلو سره. دليل او برهان د وګړو اندېښنه او پريشاني زياتوي.

اوس ساده ګې خوښوي او په ساده خبرو پوهيږي.

خلکو ته بايد څنگه او څه راز و نه وايو بلکه هو يا نه ورته ووايو اوبس.

" انا تول فرانس "

تعصب

تعصب او عدم اغماض په هر عصر کېنې شته.

هر څه چې زموږ خوښ وي زموږ په نظر کېنې لور معلومېږي او نمانځه يې کوو.

که څوک موږ ته زموږ د بتانو عيب ښکاره کړي خواږدی کيږو.

خلک په مشکله دېته حاضريږي چې دخپلو عقايدو په منشا اومنبع کېنې لږ غوندې ايراد قبول کړي.

که چا پخپلو اصولو او معتقداتو کېنې غوراو فکر کولی هيڅکله به نه وو معتقد شوي.

" انا تول فرانس "

ځان وپيژنه

دا خبره چې ځان وپيژنه ديوناني فلسفې له حماقتونو څخه يو لوی حماقت دی. موږ به هيڅکله نه ځان وپيژنو او نه نور.

ټول مشکلات په همدغه ځای کېنې دي او په همدغې موضوع پورې ارتباط لري.

د دنيا جوړول دومره ګران کار نه دی لکه پيژندل يې چې ګران کار دی.

ښايي چې بشري نبوغ يوه ورځ يو نوی دنيا جوړه کړی شي مګر دا تو فېق به هيڅکله ونه مومي چې پرې پوه هم شي.

د بشر په پوهه او نبوغ باندې دا ډيره لويه تعدي ده چې د حقيقت په لټون کېنې په کار ولويږي. څه شی چې له پوهې نه په کېنې

استفاده کيږي د اشياؤ لږ غوندې حقيقت پيژندل او ترېنه خوند اخستل دي.

" انا تول فرانس "

شخصیت

مور غواړو چې خپل شخصیت له ځان سره هغه بل جهان ته هم یوسو له مورسره دا عقیده موجوده ده چې که څوک ځان هلته ونه پیژني هرسعادته چې د ده په برخه وي په ده پورې به څه ربط نه لري، بلکه دبل چا مال به وي.

له دینه غافل یو چې زموږ شخصیت دلته په دغه جهان کې هم محفوظ نه دی او په ژوندانه کې څو څو ځله یو راز اوبل راز کپړي.

زه چې اوس له اتیا کالونه اوښتی یم له هغه شل کلن، (موريس میترلینک) سره هیڅ شبا هت نه لرم بلکه هغه هیڅ نه پیژنم.

همدارنگه له هغه لس کلن هلک سره هم مشابه نه یم چې یوه شیبه هم په ځای نه و ناست او تل په لوبه مشغول و.

ما ته اوس هغه پردی اوبیکانه معلومیږي.

هرکله چې په دې نړۍ کې زموږ شخصیت بدلېږي نو بیا ولې دا انتظار لرو چې هغه بل جهان ته به یې له ځان سره ورو.

"مترلینک"

بقاء

پسونه طبیعت دسختیو په مقابل کې مقاومت نشي کولی. که انسان دغه نوع د خپل خوراک لپاره نه وای ساتلی اوس به یې نسل ورک و. مگر اوس چې دغه حیوان په دنیا کې ژوندی پاته دی څه سعادت یې په برخه نه دی ځکه چې دوژلو او خوړلو لپاره یې ساتلی دی.

هرحیوان او هر یوبوتی چې دلته وینئ، سرنوشت یې همدغه دی. کافي او معدنیات هم دغه راز دي مگر زموږ عمر دومره نه دی چې د دوئی تغیر ووینو او په بدبختۍ یې پوه شو.

"مترلینک"

کب

هغه کب چې یوازې ژوند کوي او هغه کبان چې په یوه ځای کې کېد ژوند کوي په یوه اندازه پوهه لري مگر سره له دې ډیر کبان شته چې یوازې یوازې نه اوسېږي.

مور نه پوهیږو چې ددوئی د اجتماع سبب څه شی دی؟

ښايي چې دوئی به د ځینو ځناورو او بلاکانو له ډاره او د ځان ساتلو لپاره یو ځای شوي وي مگر همدغه کب ژوند او یو ځای اوسیدل ددې سبب وګرځیده چې انسان یې ژر ښکار کړي.

"مترلینک"

هغه چې دنیا ته رانغله

په ملیاردونو نطفې ضایع کېږي او په دې باب کې تاسې ډیر افراط کوئ.

ستاسو ښځې ډیرې لږې نطفې قبلوي چې هغه په انسانانو بدلېږي. هغه نطفې چې ضایع کېږي او څه ترینه نه جوړېږي ستاسو دخوا بدۍ او خپګان موجب نه ګرځي.

تاسو ته معلومه ده چې دغه په سلهاؤ زرو ملیاردونو نطفې چې په هره پیرۍ یا نیمه پیرۍ کې له دې جهان څخه او هیڅ ترینه نه جوړېږي دانسانیت توان په کې شته او بالقوه انسانان ورته ویلي شو. مگر دوئی ته هغه چانس نه پیدا کېږي چې موږ غوندې انسانان شي. لکه چې موږ ته هغه چانس په لاس نه راځي چې دمشترې کره رانه جوړه شي او هغومره عمرو لرو.

آیا دغه بالقوه انسانان د فکري او معنوي ژوند خاوندان وو او که نه؟ که نه وو نو څنګه ورته بالقوه انسانان ویلي شو؟

اوس چې دوى مړه شو او مور غوندې نشو آيا د دنيا په اوضاعو كېنې څه تغير راغى؟ ايا ددوى ځاى تش پاته شو او هغه كار چې بايد دوى سرته رسولى واى سرته ونه رسیده؟
"مترلينك"

څنگه به يو؟

مور غواړو چې په هغه بل عالم كېنې هم خپل ځان وپېژنو او پوه شو چې ته ((اسميت)) يې اوزه ((موريس)) يم مگر دانه ده معلومه چې هلته به خپل كوم شخصيت غوره كوو؟
آيا ته به دا غواړې چې دغه اوسنى شخصيت درسره وي كه دزلميتوب يا دكوچنيتوب ددورې شخصيت.
مور ته دا هم نه ده معلومه چې زموږ دبدو كارونو سزا به زموږ كوم شخصيت ويني؟ هغه به دغه موريس وي چې اوس له اتيا كالو نه اوښتى دى كه هغه شل كلن موريس به وي چې بېل شخصيت يې درلود.
په رښتيا چې مور تراوسه نه يو پوه شوي چې په څه صورت به د خداى حضور ته وړاندې كيږو، سپين ږيري به يو كه ځوانان او كه ماشومان؟
"مترلينك"

ستاسو فكر

ستاسې فكر چې هر څه وي تاسو هماغه ياست.
هيڅ امكان نه لري چې څوك له خپل فكره لوى شي يا د خپل فكر له حدودو څخه تجاوز وكړي.
"مترلينك"

كه طبابت ترقي وكړي

ښايي چې يوه ورځ طبابت دومره ترقي وكړي چې طبيبان دسړى زړه، سړي او نور زاړه له كاره وتلي شيان بدل كړي او دسر په كوپړۍ كېنې هم نور ماغزه واچوي.
هركله چې زاړه ماغزه بدل شي نو طبعاً دغه حافظه هم نه پاته كيږي چې دتير ژوند پوهه او معلومات، كينه اومینه يانور خاطرات په كېنې ساتلي دي. چې دا حافظه لاړه شي هغه شخصيت هم درومي چې له دغې حافظې سره ټينك تعلق لري.
په دغه صورت كېنې بيا څوك خپل ځان نشي پېژندلى او په دې نه پوهيږي چې زه څوك يم؟ يعنې دده او ديوه مړي ترمنځ به څه فرق نه وي مگر خيره او تنه به يې په كو څو اوبازاروكېنې حركت كوي.
دازيان چې دمغزو له بدلون څخه سړي ته رسيږي دمرگ او مړينې له زيانه كم نه دى. دغه جسد چې وروسته تردې دلته او هلته ګرځي هغه پخوانۍ سړى نه دى بل څوك دى. هر تندر چې په ده پريوزي په هغه پخواني شخص پورې څه تعلق نه لري بلكه په يوه بل نا اشناسې پورې ربط پيدا كوي.
"مترلينك"

څه غواړئ؟

كه پاك خداى له تاسو نه پوښتنه وكړي چې څه غواړئ؟
تاسو به په ځواب كېنې څه ووايست؟
آيا داسې ژوند به وغواړئ چې تل تر تله وي او هيڅ زړښت او هيڅ راز بدبختي هيڅ تغير په كېنې نه وي.

دغسې ژوند خوښه د هغه غټ کاني حال ته ورته دی چې په ملبونو کاله په یوه ځای پروت وي او هیڅ تغیر او تحول په کسې نه راځي.

زه یقین لرم چې که تاسې د جاویداني عمر په حقیقت پوه شئ، هیڅکله به یې له خدایه ونه غواړئ. جاویداني سعادت هم د جاویداني عمر په شان دی په بل عبارت جاویداني بدبختي ده.
"مترلینک"

پوه او ناپوه

دا چې پوه او نا پوه یو د بل په ژبه نه پوهیږي سبب یې دادی چې پوه په هغه شي بدلېږي چې دی پرې پوه شوی دی. دی هغه څه نا پوه ته نشي ویلی چې دده په زړه کسې ځای لري. که تاسې یوه ورځ د جهان په اسرارو پوه شئ پخپله به هماغه اسرار شئ اوماته به د خپل زړه خبرې نشئ کولئ!
"مترلینک"

لیونی

ماته وایي ته هم لیونی شوی یې لکه ځینې فیلسوفان چې په اخر عمر کسې لیونیان کیږي او چټیات وایي. ښایي چې زه لیونتوب قبول کړم ځکه چې تراوسه پورې لا د لیونتوب او هوښیاری ترمینځ عقلاني تفاوت نه دی موجود مګر تاسو چې هوښیاران یاست فکر وکړئ چې څه وایئ؟
"مترلینک"

مرګ

که مرګ په دنیا کسې نه وای هیڅ به د ژوندانه درانه بارته غاړه نه وای ایښی همدغه دمرګ ویره دده چې موږ ژوند کوو او د دغه ډار په وجه تر زړښته پورې د ژوندانه پټۍ په اوږو رو.
"مترلینک"

روح

که له مانه پوښتنه وکړئ چې روح څه شی دی؟ زه تاسو ته څه ځواب نشم ویلی. مګر له تاسو نه به پوښتنه وکړم چې جسم څه شی دی؟ هر کله که موږ جسم یا ماده وپېژنو دروح په پېژندلو به هم بریالي شو مګر اوس چې یو هم نه پېژنو باید په دې باندې ځان خوشحاله کړو چې روح د جسم حرکت دی او جسم دروح شکل او صورت دی.
"مترلینک"

افلاطون

که د یونان افلاطون څه دپاسه دوه زره کاله پس موږ ته راشي موږ به کومه موضوع ده ته وړاندې کړو چې دده دتوجه وړوي او دی څه قدر ته حیران کړي؟ په اخلاقي، اجتماعي او سیاسي لحاظ که موږ مریټوب لغوه کړی دی خو څو ډوله بل راز غلامی پیدا شویده چې هغه ځای یې ډک کړیدی موږ کوم نوی شی نه لرو چې هغه ته یې وړاندې کړو. زموږ سیاسي، اجتماعي او اخلاقي دروغ د هغه لپاره کوم نوی مضمون نه دی او اوسنی سلوک هغه ته څه نویتوب نه لري.

په فزیک، شیمی، ژوند پېژندنه، طببات او جراحی کې چې څه کشفیات شوي دي په اول کې به دی په تعجب کې وځي او چوپړ مکر ددې لامله چې هغه ډیر موشکاف او ځیر کیدونکی دی ډیر ژر به پوه شي چې زموږ کشفیاتو دروغ لپاره کومه نوې غذانه ده پیدا کړی او د اسرارو له مخې پرده نه ده پورته شوې.

څه شی چې د هغه پوره توجه ځان ته راگرځولی شي هغه یې سیمه موجوده دي چې په یوه شیبه کې هر ځای ته غږ رسوي، ممکنه ده چې دغه شی د ده ارتباط له هغو اسرارو سره پیدا کړي چې په مبهم ډول یې پخپلو کتابونو کې ورته اشاره کړیده.

په هر حال کوم د توجه وړشی چې په دوه زره کالو کې موږ کشف کړیدی همدغه دی چې د علت په ادراک یې لا نه یو موفق شوي او دانه ده معلومه چې دوه زره کاله وروسته به د توجه وړ څه شی کشف کړو.

"مترلینک"

زمونږ پوهه

موږ د فولادو په یوه تړلې خونه کې ژوند کوو چې دوه وړوکی سوري لري او بس. له یوه سوري نه لږ غوندي رڼا راځي او له بل نه لږ غوندي او از راننوزي. موږ له همدغو دوو سوريو څخه د جهان او ضاع معلوموو او همدغه وجه ده چې بې له رڼا او بې له غږه په نور څه نه پوهیږو.

"مترلینک"

بدې خبرې

بدې او ناوړه خبرې چې زبان او ضرر لري ډیرې ژر خپرېږي بې او حسا یې خبرې چې فایده په کې وي ژر نه خپرېږي. هو! بدې او ناکاره خبرې لکه تلونکې او خبرونکې ناروغي له یوه نه بل اوله بل نه بل ته ځي. بې خبرې لکه صحت او روغتیا له یوه نه بل ته نه درومي.

"مترلینک"

انساني سلوک

انسان باید هغه مینه چې له نورو سره یې کوي له ډیر لوړ ځایه واخلي او په ډیر لوړ همت له نورو سره وچلېږي. ترڅو چې ممکنه ده چې خلکو ته د عشق په نظرونو کوري نه ښايي چې د خپل رحم او شفقت سیوری په چا باندې وغورځوي. ترڅو چې د عدالت له مخې چاته څه ورکولی شي نه ښايي چې د احسان له مخې چاته څه وبخشي. ترڅو چې د چا احترام کولی شي نه ښايي چې د هغه دلجوۍ او دلداري وکړي.

"مترلینک"

انساني کمال

هغه لوی کمال چې د تحول او تکامل په لاره کې د ژوندیو شیانو په برخه رسیدلی دی قلبی عواطف دي چې په انسان کې لید شوي. که څوک غواړي چې له حیواناتو نه لري وي باید دغه عواطف چې رحم، مروت، کرم، شجاعت او نوعه پرستي ده په ځان کې وروزي.

"داروین"

د فکر روزنه

څه شی دی چې په بشر کې ژور فکرونه روزي؟
 علم او پوهه نه ده، کار نه دی، د عواطفو او احساساتو هیجان هم نه دی یوازې رنځ او مشقت دی چې دانسان په فکر کېږي
 ژوروالی پیدا کوي او ښايي چې د همدې له امله په دنیا کې غمونه او رنځونه ډیر شوي وي.
 "هیز"

ښکلیتوب

کله چې ښکلیتوب د دعوی لپاره راولاړ شي د هر ناطق ژبه کلي کیږي.
 "شکسپیر"

ښایست

ښایست هغه میلمه دی چې په هر کور کې قدر او عزت لري.
 "کوټه"

سیاست مدار

که یو سیاستمدار جنایت وکړي ښايي چې عفو شي مګر که د خبط مرتکب شي نو د عفوې وړ نه دی.
 "بیسمارک"

غولول

ټول تریوه وخته غولېږي ځینې د همیشه لپاره هم غولولی شي مګر ټول د همیشه لپاره نه غولېږي.
 "ابراهام لینکلن"

فکر په شعر کېږي

فکر باید په شعر کې داسې پټ وي لکه غذايي خاصیت چې په میوه کې پټ دی. میوه هم غذا ده مګر لذیذه چې د خورلو په وخت کې یې له لذته د بل شي احساس نه کوو. خو بدن ترینه غذايي ماده اخلي او دغه غیر محسوسه غذا په لذت کې پټه ده
 "پل والري"

بدبختي او شعر

د بدې ورځې خاوندان د مصیبت اوناکامې په وخت کې شعرته مخه کوي او څه چې دوی له رنځ او غم نه زده کړی وي په اشعارو کې یې نوروته وړاندې کوي.
 "شلی"

عشق او سعادت

هغه څوک ډیر نیکبخت دی چې خدای ورته داسې زړه ورکړی دی چې د عشق او سوزو گداز لایق دی. چا چې د عالم او ضاع او د انسان زړه د عشق په دوه مخیزه هنداره کېږي نه دی لیدلی هغه هیڅ حقیقت نه دی لیدلی او په هیڅ نه دی پوه شوی. "هوکو"

پوهه او عشق

پوهه د عقل په غیر کېږي پرورش نه مومي بلکه د عشق په لمن کېږي وده کوي د پوهې نیالکې باید د عشق په ګلدان کېږي وکرل شي او د احساساتو په او بوا بیاړی شي. "مترلینګ"

ښوونځی

د علم او پوهې هر ښوونځی چې پرانیستل کېږي د زندان دروازه تړل کېږي. "هوکو"

د فکر پانګه

د فکر او پوهې ټوله پانګه باید یوه روحي او اخلاقي عظمت ته تسلیم شي. "مترلینګ"

معرفت

معرفت هغه شی دی چې وروسته د هر څه له لوستلو او د هر څه له هیږولو نه په دماغ کېږي پاته کېږي. "ادوارد هریو"

علم او علما

علم له خطا څخه خلاص دی مګر علما تل په خطا کېږي وي. "اناتول فرانس"

ځان ښودل

یا ځان هغسې وښیې چې یې یا هغه شان اوسه چې ځان ښیې!
(بایزید بسطامي)

دښه کار علت

که زموږ د ښوکارونو علت اوسېږي څرګندشي ډیر کسان به پخپلو ښوکارو نو څر او خجل شي.
«ریواردل»

تاج او قلم

تر څو چه د ادب قلم زما په لاس کېږي دی هیڅکله به ونه وایم چې ولې مې شاهي تاج په سر باندې نشته.
"ولتر"

مطبوعات او تاریخ

مطبوعات د اوسني تاریخ اساس او بنیاد دی. موږ باید خپل تاریخ مشوش نه کړو. څوک چې دمطبوعاتو ازادي محدودوي
دوطن او ملت تاریخ ته زیان رسوي.
"پوانکاره"

حکومت او روزنامه

که له مانه پوښتنه وکړئ چې په وطن کې یې روزنامې حکومت وي که یې حکومته روزنامه؟ زه به هر کوره دوهمه خبره غوره
کړم
"جفرسن"

د ځان سعادت

که یوازې خپل سعادت وغواړو څه ګرانه خبره نه ده مګر موږ غواړو چې له نورو نه زیات مسعود شو او دا کار ډیر مشکل دی ځکه
چې نور هغو مړه مسعود نه دي لکه چې موږ یې تصور کوو.
"نتسکوی"

ځان مسعود ګڼل

یوازې داکافي نه دی چې د سعادت خاوندان شو بلکه په دې پوهیدل په کار دی چې موږ د سعادت خاوندان یو.
"مترلینګ"

اجبار او اختیار

خومره چې دوجود مرتبه او درجه لوړیږي هغومره اجبار کميږي او اختیار زیاتیږي. همدغه سبب دی چې د کاني مجبوریته له پوتې اونیاکې نه زیات دی او حیوانات له نباتاتو نه هم زیات اختیار لري. انسان بیا له حیوان څخه هم پورته دی او ډیر اختیار لري.

“بوترو”

عقل اوزړه

عقل دزړه په خوښه کارکوي او زړه ته گوري. هغه څه چې زړه یې نه غواړي عقل په کښې لاره نشي پیدا کولای. یعنې زړه په سرباندې حکومت کوي او سر په زړه حاکمیت نه لري.

“شوپنهاور”

کینه او مینه

کینه اومینه د نفسي احوالو او کیفیاتو له اختلافه پیداکيږي او په عقل پورې څه اړه نه لري.

“شوپنهاور”

احتمالي مصیبت

هرڅه پخوا له وخته په نظرکښې نیول او لرې کتل ښه کاردی مگر دساورځې په احتمالي مصیبت نن غمجن کیدل ښه کار نه دی. له دینه چې په هواکښې ځانته زندان جوړوو ولې یوښه قصر نه جوړوو.

لیاقت لرل

لیاقت لرل او کوم ځای ته نه رسیدل له بې لیاقته رسیدلو نه ښه وي.

شهامت

که بتان مات کړې کوم سترکار دې نه دی کړی.

حقيقي شهامت دادی چې پخپل ځان کښې دبت پرستی خوی ورک کړې.

«نیچي»

لوی خلک

لوی خلک لکه سیندونه خپل هدف ته بې لارې درومي او ددوی شهامت همدغه دی چې له کرانو او پرپیچه لارو څخه نه ډارېږي.

“نیچي”

اجتماع

په اجتماع کېښې دا خل شه! ځکه چې په جمعیت کېښې سړی صیقل کېږي او ټینګېږي.
یوازیتوب سړی ملایم کوي او فاسدوی یې.
" نیچي "

د جنگ اساس

دغلیم غولول د جنگ اساس دی ځکه زما هغه پټه زغره چې ما اغوستې ده دکیدر پوټکی دی.
" نیچي "

نجیبه غریزه

هغه غریزه چې له ټولو غرایزو نه نجیبه ده نجابت یې په ډیر احتیاط زیاتوه یعنې په هر کیلو محبت چې له نورو سره یې لرې یوګرام نفرت له ځان سره زیات کړه.
" نیچي "

شهرت او شرافت

که په افتخار او شهرت پسې ګرځې نو زما پند مه هیروه! هغه دا چې له شرافت نه لاس واخله!
" نیچه "

هدیه قبول

زه د هغه چاله خوشبختی نه خبر نه یم چې دخلکو له لاسه هدیه قبولي. ځکه چې له ماسره دا عقیده موجوده ده چې له هدیې قبولونه غلابه ده.
" نیچه "

هیرو

هر څه هیر کړه هر څه هیر کړه هیرو! ډیر لوی هنر دی!
هغه دروند بار چې له تاسره دی له ځانه وغورځوه.
که غواړې چې والوزې که ارزولرې چې له لوړو او هسکو څوکو سره آشنا شې درانه اوسنکین شیان سیندته وغورځوه.
دغه دی سیند هله ژرښه خپل ځان سیند ته وغورځوه د هیرو لو هنر ډیر لوی هنر دی.
" نیچه "

ځان غوښتنه

خود خواهي او ځان غوښتنه په مطلق ډول له ژوند سره موافقت نه کوي.
یوازې ځان غوښتل په حقیقت کېښې ځان محدود کول او له ځانه څه کمول دي.
که جود او فیض نه وي ژوند نشته.

په حقيقت كښې بشپړه او كامله خود خواهي په پوره غير خواهي كښې پټه ده او اخلاق هيڅكله انفرادي كيدلى نشي.
 "ژان ماري كويو"

مكررات

په دغو گڼو ليكنو كښې چې علم او پوهه ډيره زياته ښيي څه وينئ؟
 سترگې وغړوئ اوښه وگورئ چې غير له مكرراتونه نور څه وينئ؟
 ايا دا ټولې خبرې چې په يوقسم موضوعاتو كښې اورئ بې دسبك او انشا له تنوع او بې د شواهدو او مثالونو له رنگينۍ يا د چاپ له ښكليتوبه نور څه لري؟
 ددې خبرو حقيقي تاثير، عمق او ارزښت همدغه دى چې په راز راز پرايو كښې بيا بيا ويل كيږي او له يوې مخه په بل مخ اورې.
 نو په دغه ظاهري ثروت كښې فقر او لوړه پټه ده او په دغه روژه كښې دمرښت احساس كيږي.
 "بيكن"

نيكي

په سترگو كښې دليدلو قوه يوازې نه ده كافي.
 كه زموږ سترگې بيا هم وي او په اشياو كښې رنگونه هم موجود وي بياهم رڼا ته محتاج يو او په تورتم كښې څه نشو ليدلى.
 همدغه رڼا ده چې دليدلو قوه له اشياوو سره مربوطوي او ددې باعث گرځي چې موږ څه ووينو.
 لمړپخپله دليدو قوه نه ده دليدو وسيله ده دهمدغې وسيلې له برکته موږ د بينايي احساس کوو.
 ته په دې پوه شه! چې لمر د نيکۍ ثمره ده او نيکۍ سره شباهت لري. هماغه نسبت چې په ليدلي جهان کې يې دينا يې قوت له ليدلو شيانوسره لري د ادراک په جهان کې يې د فهم قوه هم له هغو شيانو سره لري چې دپوهيدلو وړ دي.
 څنگه چې په تياره کې څه نه ليدل كيږي او سترگې رڼا ته اړې دي روح هم هغه څه نه وينې چې د حقيقت رڼا پرې نه وي پريوتې.
 څه شی چې د معرفت ورشيان په حقيقت پورې مربوطوي او روح ته دپوهيدو استعداد ورکوي دنيکۍ تصوردی چې دعلم قوه له لمر سره مشابه وگڼي مگر که لمر يې گڼي نو لويه اشتباه کوي. همدارنگه د ادراک په عالم کې انسان حق لري چې علم او حقيقت دنيکۍ نظير وگڼي. مگر که عين نيکي يې گڼي دا هم اشتباه ده ځکه چې دنيکۍ مقام له دينه ډير پورته دی.
 لمر ليدل شوو شيانو ته يوازې دليدل کيدو قابليت نه بخښي بلکه په پيداښت او نشو و نما کې يې هم تاثير لري او غذا ورکوي.
 همدغه شان دپوهيدلو ورشيان له نيکۍ نه يوازې همدغه استفاده نه کوي چې د پوهيدلو وړ وگرځي بلکه په ماهيت او پيداښت کې يې هم د خل لري.
 "افلاطون"

د طبيعت قوانين

د طبيعت قوانين واجب او ضروري نه دي. د جهان اصل او اساس تغير او حرکت دی هرکله چې دغه تغير مکررشي نوعادت وگرځي او دقانون نوم پيدا کړي.
 ديوه خور او به په اول کښې يوه معينه مجرانلري او د خپل جريان په وسيله ځانته لاره اومجر ايجادکوي وروسته بيا دغه مجرا داوبو دسير او حرکت قاعده اوقانون بلل كيږي. ډيرامکان لري چې دغه مجرا بدله شي او يوه بله مجرا ورته پيداشي. په همدغه لحاظ د طبيعت چارې ديوه معين او ضروري قانون تابع نشو گنلې.
 "بونرو"

انسانی تکلیف

ښه نیت او نیکه اراده د خیر اونیکی. مبدا ده.

نیکه اراده اوښه نیت دادی چې انسان خپل تکلیف وپیژني او پیروي یې وکړي. تکلیف باید خاص دتکلیف لپاره په ځای کړشي یعنې دکتې اوزیان لحاظ په کښې نه وي. تکلیف هغه عمل دی چې د یوې کلي قاعدې متابعت لپاره وي او محض د قانون په احترام اجرا شي. هغه څوک چې یوکار دقانون لپاره کوي او هغه چې کار یې له قانون سره موافق وي یو راز نه دي. ددوهم سړي عمل ته مشروع ویلی شو مگر خیر او اخلاقي عمل ورته نشوویلي. ددې لپاره چې دیوه سړي کار اخلاقي ارزښت پیداکړي یوازې دا کافی نه ده چې عمل یې له تکلیف سره موافق وي بلکه دا لازمه ده چې دتکلیف لپاره وي. ډیرامکان لري چې یوکارښه وي مگر اخلاقي نه وي لکه دیوه سوداگر صداقت او راستي چې دتجارتې منفعت او اعتبار پخولو لپاره وي نه د تکلیف لپاره.

د ځان سانته له تکلیف سره موافق کاردی مگر ددې لامله چې طبیعت ورته میلان لري اخلاقي عمل ورته نشوویلی. هغه څوک چې ډیر زړه سواندی وي او د رقت په وجه له چاسره احسان کوي ښه کوي مگر اخلاقي عمل نه اجراکوي که همدغه سړی له خلقو نه جفا و ویني زړه به یې سخت شي او له احسانه به لاس واخلي. مگرکه څوک له خلکونه جفا گانې ویني او دتکلیف په ځای کولو لپاره احسان کوي هغه یواخلاقي عمل اجراکوي.

"کانت"

ژوند

ژوند زما په نظرکښې غوښتل دي او هره غوښتنه له یوه احتیاج یا محرومیت څخه پیداکیري یعنې له غم او درد څخه. که دیوه سړي هره آرزو په اسانه اوسمدلاسه حاصله شي کسالت ورته پیداکیري چې له رنج اوغم نه لوی مصیبت دی. دانسان ژوند همیشه دغم او کسالت ترمینځ واقع دی. سړی چې هرڅومره له غم څخه لرې شي هغومره کسالت ته نژدې شي. په هره اندازه چې موږ له کسالت نه ځان وساتو په هماغه اندازه له غم سره قرابت پیداکوو. دا دوه آفتونه یو دبل ضد دي که انسان له یوه څخه خلاص شي د بل په منکولوکښې لویري. ځنګه چې غم او رنج له احتیاج او محرومیت څخه پیداکیري کسالت له راحت او رفاهیت څخه پیداکیري. هر چیرته خواران اوغریبان له احتیاج او محرومیت سره په جګړه اخته دي او بډایان له کسالت سره په مجادله کښې دي. همدغه کسالت دی چې دعیش او راحت خاوندان یې په ښکار او قمار په افيونو اونورو نشو مشغول کړي او مجبورکړي دي یایې ددوی مخه تزییناتو او تجمل ته ګرځولې ده. دانسان استعداد اوقوت دا غواړي چې احتیاج او محرومیت لرې کړي او د ژوند په جګړه کښې په کارولویري. نوکله چې احتیاج اومحرومیت له مینځه لاړشي او په دغه مبارزه کښې معطلي راشي دغه عاطل قوت پخپله یو موند پټی شي او انسان مجبور کاندې چې بیهوده یې صرف کړي او له کسالت څخه ځان وژغوري.

«کرلوس» دېدایانو بدبختي داسې بیانوی:

«یو د دې لپاره چې له کسالت نه وتښتي خپله ښایسته مانی پریردي اوپه تفریح پسې یوه خوا او بله خوا منډې وهي. بل په ډیره بیرته له خپلې ښځې او اولادونو څخه چیرته لرې درومي مګرمقصد ته نه رسیږي او بیرته له هماغه دښمن یعنې کسالت سره بیاکورتته راځي او چاره ترینه ورکه وي».

"شوپنهاور"

هیرول

هغه څوک چې څه نشي هیرولی ښه سړی نه دی، څوک چې هیڅمه د بل د ملامتۍ خاطر له ځان سره ساتي دښه زړه خاوند نه دی.

حکمت اوسعادت

ارسطو وایي: حکیم او عاقل هغه څوک دی چې خپل غمونو او دردونه لږ کړي نه دا چې په ډیرو لذتونو پسې هڅه وکړي. زه هم د حکمت ډیره ټینګه اوقوي پایه همدغه ګڼم چې سړی له غمونو او دردونو څخه وتښتي نه دا چې په لذت پسې منډه واخلي.

یعنې سعادت په هغه ګریز (ټیښته) کېږي دی نه په دغه شتاب (هڅه) کېږي. هغه کسان ډیر غولیدلي دي چې ارزو ګانوته رسیدل سعادت ګڼي ځکه چې له ارزو ګانو سره وداع کول اوبې نیازی ته رسیدل سعادت دی. هر څومره چې د خواهاشاتو تله سپکه وي انسان هماغو مړه سعادت ته نژدی وي. که حقیقت ته وګورو یو روغ او جوړ فقیر له یوه رنځور غاړي بډایي څخه ډیر نیکبخته دی.

سقراط وایي: ډیر کسان دي چې نه جواهر لري نه سره اوسپنې نه یې ډیر ښه لباس په غاړه کېږي شته نه په لوړو مانیو اوښو قصرونو کېږي استوګنه لري مګر سره له دې له بډایانو نه خوشحاله ژوند کوي.

شکسپیر وایي: ځینې کسان لکه توتیان داسې دي چې د خدا یوه وره منظره وويني خوله یې له خدا نه نه راټولېږي. ځینې نور داسې غمجن دي چې هیڅ راز مسخرې او د خدا نندارې یې نشي خندولی. دا زموږ خپل خوی او طبیعت دی چې زموږ د ژوند اوسعادت اساس ګڼل کیږي. موږ باید د سعادت نومنه په ځان کېږي ولټوو او په دې پوه شو چې دهر چا نیکبختي پخپله په ده پورې مربوطه ده. په ځان باندې اټکا او نورو ته نه متوسل کیده، له ډیرو قیدونو او احتیاجاتو څخه ځان خلاصول او خپله ازادي زیاتول سعادت دي.

هغه څوک چې په باطن کېږي غني دی له خارجي جهان څخه یوه منفي هدیه غواړي او بس چې هغه فراغت دی. د هغه مهمه ارزو داده چې له خلقونه لرې او په څنګ وي چې په دغه وسیله له ځانه استفاده وکړي شي. لوی خلک له هر څه نه فراغت خوښوي او خپلې ازادۍ ته ډیره توجه لري یعنې همدغه سعادت کېږي.

ارسطو وایي: سعادت په فراغت او ازادۍ کېږي دی.

سقراط هم ازادۍ او فراغت ستر نعمت ګڼلی دی.

څومره چې د یوه سړي فکري او عقلي پانګه زیاتېږي هغومره یې تعلق له دنیا نه او د دنیا له خلکو څخه کمېږي. هغه بیا خپل سعادت د دنیا په نعمتونو کېږي نه لټوي بلکه له معنوي لذتونو څخه خوند اخلي او حقيقي سعادت ته رسېږي. "شوپنهاو"

انشا

د هر لیکونکي انشا د هغه د فکر آیینه ده.

که غواړئ چې د یوه لیکونکي حقيقي ارزښت ځانته معلوم کړئ دینه مه ګورئ چې ده څه موضوع کېږي فکر کړی دی یا دده د فکر محصول څه شی دی.

دیوه مؤلف اولیکونکي د مقام پېژندلو لپاره همدغه کافي ده چې موږ پوه شو چې ده څه راز فکر کړی دی او د فکر کولو طریقي څنګه دی؟

د هر ليکونکي انشاء لکه خميره داسې ده چې مختلف شکلو ته او صورتونه قبلوي مگر د صورتونه که هر څومره مختلف وي بيا هم خميره يوه ده.
" شوپنهاور "

مطالعه او تفکر

څنگه چې ډيره زياته مطالعه فکر وسعت او ودې ته نه پرېږدي ډير ليکل او ډير لوستل هم د حقايقو د معرفت مخه نسي. د دنيا ډيره لويه کتابخانه چې بې نظمه او بې ترتيبه وي هغه ارزښت نه لري چې يوه کوچنۍ منظمه کتابخانه يې لري. همدغه راز ډيره زياته پوهه چې په ذهن او دماغ کېږي ښه هضم شوې نه وي له هغو لږو معلوماتو نه لږ قيمت لري چې په جزئياتو کېږي يې ډير غور او دقت نه وي شوی. په حقايقو باندې سړی هغه وخت پوهيدلی شي چې دعليت په قانون پوه شي او په جزئياتو کېږي مطالعه ولري. څنگه چې انسان مطالعې ته ضرورت لري تفکر ته يې هم لري. مطالعه او تفکر د انسان په ذهن کېږي دوه متضاد تاثيرونه لري چې که يو زيات شي هغه بل کميږي. مطالعه دسړي ذهن د هغو افکارو او عقايدو له تاثير لاندې راولي چې ممکنه ده د انسان له ذاتي احتياجاتو سره مخالفت ولري. آزاد تفکر يعنې د هغه طبعي سير او حرکت تعقيب چې محيط او ضروري مسايل يې د انسان په ذهن کېږي پيدا کوي د مطالعې په شان څه خاص شی په ذهن کېږي موجود نه وي بلکه د فکر کولو تومنه ذهن ته سپاري. همدغه سبب دی چې ډيره زياته مطالعه د شخصي فکر د پرورش مخه نيسي اوسړی څه قدر سطحي او ناپوهه کوي. علما او پوهان هماغه کسان دي چې ډير کتابونه يې لوستي دي مگر نوابغ او د فکر خاوندان چې د انساني مدنيت لارښودونکي دي او د بشریت قافله دترقي خواته بيايي هغه کسان دي چې د جهان په کتاب کېږي يې غور کړيدی او دنورو په خبرو کېږي يې خپل فکر نه دی بايللی.
" شوپنهاور "

خوی او خصلت

د انسان خوی هيڅکله تغير نه کوي. هو سړی په زلميتوب او زړښت کېږي هماغه دی چې په کوچنيتوب کېږي و. دده ډير لوی هنردادی چې کله کله فرېبنده (غولوونکی) صورت اختياروي او دافسون نقاب پخپل مخ غوروي. که غواړئ چې دغه حقيقت دتجربې له مخې ځانته معلوم کړئ نو د هغه اشنا او ملکري په حرکاتو او رفتار کېږي ښه دقت وکړئ چې ډير کلونه ترينه بيل شوي ياست وروسته له دغه غور او دقت څخه به داو منئ چې دده خوی او خصلت هيڅ تغير نه دی کړی او هماغه شی دی چې دمخه و. ځينی کسان په ظاهره انکار کوي او دا خبره نه مني مگر په باطن کېږي پوره باور لري چې د انسان خوی او خصلت تغير نه قبلوي. همدغه سبب دی چې څوک له چانه څه ټکي برکي وويني په هغه باندې بيا اعتماد نه کوي. که څوک د چاپه نظر يو ځل ښه ورغی دهغه په باب هم خپله نظريه نه بدلوي. د انسان خوی او خصلت فطري شی دی او همدغه يې دلوروالي معياردی. که څوک د فطرت په لحاظ لوی نه وي نو واره اشخاص په مصنوعي وسايلو نه لوييږي.
" شوپنهاور "

دوستانه مناسبت

سړی د ځوانۍ په وخت کېږي دافکر کوي چې دانسانانو مناسبات په يوه ښه اساس او په حقيقي اصولو ولاړدی مگر کله چې دژوندانه يو څه مراحل طی کړي نو بيا پوه شي چې بشري مناسبات يې له شخصي گټې په بل شي نه دي ولاړ.

هر څوک چې ډیر مال لري او د لوړ مقام خاوند دی هغه په خلکو کې محبوب او محترم دی. هغه بل چې د ښه نیت او ښو احساساتو خاوند دی مګر په دوستۍ کې یې څه ګټه نشته څوک ورسره مینه نه لري. هغه دوستي او هغه مینه چې شخصي ګټه او پټ مقاصد په کې نه وي دلته ډیره لږه ده او له لږو خلکو سره ده. "شوپنهاور"

بدي او ضرر

څومره چې لوړ او عالي مبادي په یوه بد سړي کې فاسد شویدی په ځناورو کې هغومره نه دي فاسد. بدي په هغه شي کې لږه ده چې د ابتکار مبداء په کې نشته ځکه چې د ابتکار مبداء، بدي زیاتوي او ضرر یې ډیروي. دیوه ظالم انسان ضرر زر ځله دیوه مضر حیوان له ضرر نه زیات دی لکه چې دیوه جماد ضرر له حیوان نه لږ دی او ظالم له ظلم نه ډیر بد دی. "ارسطو"

لویه اشتباه

څوک چې دا فکر کوي چې پوهه او فضیلت د سړي قیمت او مقام په جامعه کې لوروي ډیره لویه اشتباه کوي ځکه چې دغه شی بالعکس کینه او دښمني پیداکوي نه مینه او محبت. د علم او فضل اظهار بل شی نه دی د نورو د نادانۍ تائید دی. څنګه چې ثروت او مقام د سړي قیمت په جامعه کې لوروي علم او عقل د نورو د کینې او نفرت موجب ګرځي. پوهان او هوښیاران د خلکو مینه او محبت نشي جلبولي بلکه بدبیني او تمسخر ځانته جلبوي. "شوپنهاور"

افتخار

هغه افتخار چې لکه د خبرۍ ونه په ډیروخت کې وده کوي او غټیږي دوام او پابیت یې هم ډیروي. هغه بل افتخار چې لکه د پسرلي بوټۍ ژر پیداکیږي او ژر لوټیږي له یوه فصل نه زیات دوام نه لري او ډیر ژر له مینځه ځي. د هنر خاوند چې له ابدیت نه هر څومره زیاته استفاده وکړي یعنې په ټول انسانیت پورې تعلق ولري هماغومره له خپل عصر څخه پردی وي. دا ځکه چې د هغه اثر د هغه په عصر پورې اختصاص نه لري بلکه د بشر د تاریخ یو جزوي د همدې لامله معاصرین ورته ښه نه ګوري بلکه بالعکس په هغو کتابونو پسې هڅه کوي چې ورځني مسایل په کې وي. "شوپنهاور"

غضب او شهوت

هغه بې اعتدالي چې په غضب کې وي له هغې بې اعتدالۍ نه ښه ده چې په شهوت کې وي. یعنې د غضبي قوي افراط د شهواني قوي له افراط څخه ښه دی. قهر او غضب د عقل غږ پوره نشي اوریدلی او داسې مثال لري لکه چې یو نوکر د خپل بادر امر لږ غوندې واورې او د تعميل لپاره منډه واخلي یعنې امر ته تراخه غور کېښیږي او په کار پسې وځلي مګر شهوت د عقل یا حس په یوه اشاره د خوند اولدت په لورې هڅه کوي او امر ته هیڅ نه ګوري. د غضب خاوند مکار نه دی او غضب هم مکر جن نه دی.

مکرله شهوت سره تړلی دی او شهوت کار دی.
همدغه سبب دی چې دغضب په ډیروالي کېنې دومره رسوايي نشته لکه چې د شهوت په ډیروالي کېنې شته.
"ارسطو"

دوستي

دوستي یوازې یو ضروري امر نه دی بلکه یوه ډیره شریفه او آبرو منده عاطفه هم ده.
ځینې وایي چې دوستي یو ډول مشابهت دی او هماغه اشخاص یو د بل دوستان وې چې یوله بله مشابهت لري د همدې لامله بازله بازسره او کوتره له کوترې سره الوزي.
ځینې نور په دې عقیده دي چې که دوه تنه یوکار او یوه پیشه لري نو هغه هیڅکله نشي دوستان کیدلی.
څوک چې د فطرت په قوانینو استناد کوي لکه (اورپییدس) هغه وایي:
د و چې ځمکې باران خوښ دی او باراني وریځې داغواړی چې په ځمکه باران واوروي.
هرا کلیتس په دې فکر دی چې ضدیت د نزدې کیدو مو جب دی او ډیر ښه موافقتونه له مخالفتونو څخه پیدایي.
دا خبرې به پرېږدو او دا به ووايو چې د دوستۍ موضوع څه شی دی؟
خیر که لذت که منفعت؟
هغه کسان حقیقي دوستان نه دي چې د منفعت لپاره دوستي کوي او په ګټه مین دي. د دوی دوستي به تر هماغه وخته وي چې له بله ګټه کوي او د ګټې امید مو جود وي.
د چا دوستي چې په لذت بناده او په خوند پسې ګرځي هغه هم له حقیقي دوستۍ نه خبر نه دی د هغه دوستي هم بې بنیاده ده ځکه چې لذت هم لکه منفعت بې ثباته دی او ژر ژر بد لیري.
په دې دواړو دوستیو کېنې دوست بالذات مقصود نه دی بلکه لذت یا منفعت اصلي مقصد دی.
پوره او حقیقي دوستي هغه ده چې د ښو خلکو تر مینځ پیدا کيږي او په ښه والي بناده.
هغه خلک چې د خیر خاوندان دي او د بل خیر غواړي مینه یې یوله بله ذاتي او حقیقي ده.
دا دوستي په خیر او فضیلت بناده او پایه یې ډیره ټینګه ده.
دوست هغه دی چې د دوست خیر غواړي او خیر وررسوي.
په دوستۍ کېنې دا شرط دی چې یوله بله له عواطفو ډک احساسات ولري او دا احساسات او عواطف دواړو خواو ته معلوم وي.
په دوستۍ کېنې امیزش او الفت ناسته ولاړه ضروري ده.
دوستۍ د مساوات په اساس ټینګیږي چې هر یو د بل حق ادا کړي او هریو د بل محب وي.
ډیر خلک دا غواړي چې د نورو محبوب شي او پخپله د هیچا محب نه وي په همدغه وجه خپل متعلقین په ځان راغونډوي مګر دوستان نشي پیدا کولی.
متعلق هماغه دی چې خپل ځان ټیټ ګڼي یا لږ تر لږه خپل دوست ته دانبيي چې زه په تادومره نه یم ګران لکه چې ته پرماګران یې ځکه دغسې کسانو ته دوستان نشوویلی.
دوستۍ هغه مینه ده چې له دوست څخه بیرته انعکاس کوي او له یوې خوا نه وي همدغه سبب دی چې دانسان مینه له سرو او سپینو سره یا له ښو جامو او ښو خوراګونو سره دوستي نه ده ځکه چې له یوې خوا ده او بیرته انعکاس نه کوي.
په دوستۍ کېنې مقابله بالمثل په کار ده او بې مساواته دوستي دوستي نه ده. مینه له یوې خوا پیدا کیدای شي مګر دوستي له یوه طرفه هیڅکله نه وي. دوستۍ که د لذت یا منفعت په اثر وي کیدای شي چې بد خلک له بدو خلکو سره یا ښه اشخاص له بدو کسانو سره دوستان شي مګر که خیر او فضیلت د دوستۍ اساس وي نو د ښو او بدو تر مینځ دوستي نه پیدا کيږي.
حقیقي دوستي هماغه ده چې د نیکانو او ښو خلکو په پاکو زړونو کېنې ځای لري او په خیر او فضیلت بناده.

"ارسطو"

ښکلا

ښکلا یوه منطقي قضیه ده چې صغری یې سترگې دي او کبری یې زړه دی نتیجه یې عشق دی.
"سقراط"

وحشي او مدني انسان

عمومي نظريه داده چې وحشي انسان په هيڅ ډول اخلاقي اصولو پابندي نه لري بلکه هروخت د خپلو غرايزو تابع وي او هر کله د خپل ميل او خواهش رضا غواړي.
انسان پېژندونکي پوهان د نظريه نه مني او وايي.
وحشي هغه دی چې د ادا بو او رسومو ډير پابندوي او په ناسته ولاړه تگ او راتگ بلکه په هراقدام او هغه خبره کښې د خاصو اصولو او مقرراتو پيروي کوي، يعنې وحشي انسان هغه مری دی چې پخپل رفتار او کردار کښې د يوې طايفې د عاداتو د لاس آله وي او متمدن انسان دغه راز نه دی.
"جان ديوي"

«پای»

ښکلا

ښکلا یوه منطقي قضیه ده چې صغری یې سترگې دي او کبری یې زړه دی نتیجه یې عشق دی.
"سقراط"

وحشي او مدني انسان

عمومي نظريه داده چې وحشي انسان په هيڅ ډول اخلاقي اصولو پابندي نه لري بلکه هروخت د خپلو غرايزو تابع وي او هر کله د خپل ميل او خواهش رضا غواړي.
انسان پېژندونکي پوهان د نظريه نه مني او وايي.
وحشي هغه دی چې د ادا بو او رسومو ډير پابندوي او په ناسته ولاړه تگ او راتگ بلکه په هراقدام او هغه خبره کښې د خاصو اصولو او مقرراتو پيروي کوي، يعنې وحشي انسان هغه مری دی چې پخپل رفتار او کردار کښې د يوې طايفې د عاداتو د لاس آله وي او متمدن انسان دغه راز نه دی.
"جان ديوي"

پښتو PDF کتابونو لپاره موږ د سره وڅاری!
تیلگرام چینل لینک:
<https://t.me/AryanPashtoLibrary>

پاڼه نمر:
00971501455350
فیسبوک پاڼه:
آریان پښتو کتابتون